




ప్రాచీన కవిత

(ప్రాచీన కావ్య సంకలనము)

Acc. No. 2192



ప్రచురణ

ఆంధ్ర సాహిత్య పరిషత్తు

లిటర్చర్, హైదరాబాదు.

ప్రథమ ముద్రణ, 1980, ఫిబ్రవరి

ప్రతులు. 2000

Acc. No. 2192

894.913108
AN D

మూల్యము. రూ. 5-00

ముద్రణ :

పద్మావతీ ఆర్ట్స్ పింటర్స్

హైదర్ గూడ, హైదరాబాద్-500001.

- 1.
- 2.
- 3.
- 4.

సూచన :

ఈ సంఖ్యలు గల పాఠములు మాత్రమే విశారద పూర్వభాగ
అభ్యర్థులు అభ్యసించవలెను.

పాఠ సంఖ్య: 1, 3, 5, 8, 16 మరియు 18.

- 13
- 14
- 15
- 16
- 17
- 18
- 19
- 20
- 21

విషయ సూచిక

1.	కుమారాశ్రు విద్యాసందర్శనము	నన్నయభట్టు	...	1
2.	మన్మథదహనము	నన్నిచోడదేవ	...	13
3.	రుద్రపశుపతి	పాల్కురికి సోమనాథుడు	...	23
4.	పాంచాలీభీమ సేనులు	తిక్కన సోమయాజి	...	27
5.	శైశవము	ఎఱ్ఱాప్రగడ	...	38
6.	వింధ్యగర్వభంగము	శ్రీనాథుడు	...	43
7.	గోపికాగీత	బమ్మెరపోతన	...	53
8.	గోవాఘ్ర సంవాదము	అనంతామాత్యుడు	...	59
9.	వైరాగ్యకీర్తనలు	తాళ్ళపాక ఆన్నమాచార్యులు	...	71
10.	విసురవేమ	వేమన	...	73
11.	పరూధిసీత్రపరులు	అల్లసానిపెద్దన	...	75
12.	సత్యాసాంతర్వనము	నందితిమ్మన	...	86
13.	కాళహస్తీశ్వరా !	ధూర్జటి	...	93
14.	విలుబుత్తూరు	శ్రీకృష్ణదేవరాయలు	...	95
15.	శక్తిమతికోలాహలము	రామరాజభూషణుడు	...	99
16.	కందుకక్రిడ	పింగళిసూరన	...	107
17.	చిలుక విష్ణుసాయుజ్యమందుట	తెనాలిరామకృష్ణుడు	...	109
18.	అశోకవనములో జానకి	ఆత్మూరిమొల్ల	...	115
19.	సుభద్రార్జునులు	చేమకూరవేంకటకవి	...	117
20.	మువ్వగోపాల	క్షేత్రయ్య	...	123
21.	రామనామామృతము	త్యాగరాజు	...	125

కవి పరిచయాలు

1. నన్నయభట్టు

తెలుగులో ఆదికవిగా ప్రసిద్ధి చెందినవాడు నన్నయభట్టు. అతడు పదకొండవ శతాబ్దిలో రాజమహేంద్రవరం రాజధానిగా వేంగీ రాజ్యాన్ని పరిపాలించిన తూర్పు చాళుక్య రాజు రాజరాజనరేంద్రుని ఆస్థానంలో ఉండేవాడు. రాజరాజనరేంద్రుని కోరికతో నన్నయ సంస్కృత మహాభారతాన్ని తెలుగులో వ్రాసినాడు. ఆది, సభాపర్వాలు అరణ్యపర్వంలో మూడు అశ్వాసాలపైన నాలుగవ అశ్వాసంలో 142 పద్యాల వరకు రచించినాడు. మహాభారతంలోని తక్కిన పదిహేను పర్వాలను తిక్కన రచించగా, అరణ్యపర్వంలో తక్కిన భాగాన్ని ఎఱ్ఱన పూర్తిచేసినాడు. అందుకే ఈ ముగ్గురికీ కవిత్వమం అని పేరు. మహాభారత రచనలో నారాయణభట్టు అనే కవి, పండితమిత్రుడు తనకు సహాయపడినట్లు నన్నయ స్వయంగా చెప్పుకొన్నాడు. 'ఆంధ్రశబ్దచిన్తామణి' అనే వ్యాకరణ గ్రంథాన్ని నన్నయ వ్రాసినాడని కొందరి అభిప్రాయం. నన్నయను వాగ నుశానుమడు అని అంటారు. ఇతని కవిత్వం చక్కని ధారాశుద్ధి కలిగి ఉంటుంది. ప్రసన్నకథా కలితార్థయుక్తి, అక్షరరమ్యత, నానారుచి రార్థ సూక్తినిధిత్వం నన్నయ కవితాలక్షణాలు.

2. నన్నిచోడదేవ

నన్నిచోడుడి కాలము విషయంలో అనేకమైన వాదోపవాదాలున్నాయి. ఇతడు నన్నయకంటే ముందువాడని కొందరు భావించినారు.

కాని పన్నెండవ శతాబ్దిపూర్వార్థంలో ఇతడు నివసించినాడని చాలామంది అభిప్రాయం. 1910 వ సంవత్సరంలో కీ. శే. మానవల్లి రామకృష్ణకవి గారు, నన్నిచోడుడు వ్రాసిన 'కుమారసంభవాన్ని' వెలికితీసి ప్రకటించే వరకు నన్నిచోడుని గురించిగాని, అతని కావ్యాన్ని గురించిగాని లోకానికి తెలియదు. ఈయన కావ్యకర్తలైన రాజులలో తొలివాడు. నెల్లూరు ప్రాంతంలోని చోడవంశపు రాజులలో ఈయన ఒకడై ఉంటాడని పలువురి అభిప్రాయం. కవిరాజు శిఖామణి 'దెంకణాదిత్యుడు' అని ఇతని బిరుదాలు. ఈతని తండ్రి చోడబల్లి, తల్లి శ్రీసతి. శ్రీశైల మఠాచార్యులలో ఒకడైన జంగమ మల్లికార్జునుడు ఈయనకు గురువు. కుమార సంభవము పన్నెండు అశ్వాసాల చక్కని కావ్యం. భాషలో ఈయన కొంత స్వాతంత్ర్యం ఆవలంబించినాడు. కవిత్యం చాలా గొప్పగా ఉంటుంది. మొదటి సారిగా తెలుగు 'మార్గ-దేశి' భేదాన్ని గురించి, 'జాను తెనుగు'ను గురించి పేర్కొన్నవాడు నన్నిచోడుడు.

3. పాల్కురికి సోమనాథుడు

నన్నయనుండి కనిపిస్తున్న తెలుగు సాహిత్యంలో గొప్పమార్పును తీసికొని వచ్చినవాడు పాల్కురికి సోమనాథుడు. సంస్కృత పద్ధతిలో పండితులు మాత్రం ఆమోదించే నన్నయమార్గానికి మార్గపద్ధతి అని పేరు. సోమనాథుడు దానికి భిన్నంగా దేశిమార్గాన్ని నిలబెట్టినాడు. సంస్కరణ ప్రచారంగా కన్నడ దేశంలో బసవనితో ప్రారంభమైన వీరశైవ మత సిద్ధాంతాలను సమ్మీనవాదాయన. పాల్కురికి సోమనాథునికి ముందే మల్లికార్జున పండితారాధ్యుడు వీరశైవ మతప్రచారాన్ని గావించినాడు. సోమనాథుడు తెలంగాణా ప్రాంతంలోని జనగామ తాలూకాలోని పాల్కురికి గ్రామంలో జన్మించినాడు. కర్ణాటక రాష్ట్రంలోని

‘శలికెం’లో మరణించినాడు. క్రీ. శ. 1170-1222 మధ్య ఈయన అనేక గ్రంథాలను రచించినాడు. ద్వీపద, శతకం, ఉదాహరణ మొదలైన కావ్యప్రక్రియలలో మొదటి గ్రంథాలను రచించినవాడు సోమనాథుడు. ‘బసవపురాణము’ ‘పండితారాధ్య చరిత్ర’ ఇతని ద్వీపదకావ్యాలు; ‘వృషాధి పశతకము’ శతకము. ‘బసవోదాహరణా’న్ని తెలుగులోను, సంస్కృతంలోను రచించినాడు. ఇవికాక అనేకలఘుకృతులను కూడా సోమనాథుడు రచించినాడు.

4. తిక్కనసోయాజి

కవిత్వయంత్రో రెండవవాడు తిక్కన. తిక్కన వంశం కవిపండితుల వంశం. రాజకీయాలలో దండనాథాది పదవులను నధిష్టించిన వంశం. ఇతని తాత మంత్రిభాస్కరుడు. ‘సారకవిత్తాభిరాముడు’ ‘గుంటూరి విభుడు’. ఇతని పెదనాయనలలో ఒకడైన కొట్టరువు కేతన ‘ఆంధ్ర పద్యకాండంబరి’ వ్రాసినాడు. తిక్కన తండ్రి కొమ్మన దండనాథుడు. తిక్కన జీవితం క్రీ.శ. 13వ శతాబ్ది మొదటినుంచి చివరివరకు విస్తరించింది. ఆయనను ‘సహస్రమాసజీవి’ అంటారు. 12వ శతాబ్ది ఉత్తరార్థంలో మత, రాజకీయ, భాషా, సాహిత్య రంగాలలో తలెత్తిన అనైక్యతను పోగొట్టి సమన్వయాన్ని సాధించివ అవతార పురుషుడుగా తిక్కనను చాలామంది భావిస్తారు. నెల్లూరు రాజు మనుమసిద్ధికి ఈయన మంత్రిగా ఉండేవాడు. తన మొదటి రచన ‘నిర్వచనోత్తరరామాయణాన్ని’ తిక్కన మనుమసిద్ధికి అంకితం చేసినాడు. హరిహరనాథాంకితంగా మహాభారతంలో విరాటపర్వం మొదలుకొని పదిహేను పర్వాలను స్వతంత్రమైనమార్గంలో తిక్కన రచించినాడు. ‘కవిబ్రహ్మ’, ‘ఉభయకవిమిత్రుడు’ తిక్కనకు గల బిరుదాలు. అల్పాక్షరాలలో అనల్పార్థ రచన, తెలుగు పలుకు సుడికారం తిక్కన కవిత్వంలోని ప్రత్యేకతలు.

5. ఎఱ్ఱాప్రగడ

కవిత్రయంలో మూడవవాడు ఎఱ్ఱాప్రగడ. ఎఱ్ఱాప్రగడ తాత ఎర పోతనూరి; తండ్రి సూరన గొప్పకవి; తల్లి పోతాంబ. ఇతనికాలం సుమారుగా క్రీ.శ. 1280-1360 షుద్ధ్యకాలం. నెల్లూరు జిల్లా, కందుకూరి తాలూకా లోని గుడ్లూరు ఎఱ్ఱన మొదటి నివాసస్థలం. తరువాత అద్దంకి రాజధానిగా రాజ్యంచేసిన ప్రోలయ వేమారెడ్డి ఆశ్రయాన్ని పొందినాడు. ఎఱ్ఱన, 'శంభు దాసు', ప్రబంధ పరమేశ్వరుడు'. ఈయన వ్రాసిన గ్రంథాలు ప్రధానంగా నాలుగు : రామాయణము, ఆరణ్యపర్వశేషము, శ్రీ నృసింహపురాణము, హరివంశము. రామాయణాన్ని వేమారెడ్డి సోదరుడు మల్లారెడ్డికి అంకితం చేసినాడు. ఆ గ్రంథం ఇప్పుడు లభ్యంకాదు. మహాభారతం అరణ్య పర్వంలో నన్నయ వదలిపెట్టిన భాగాన్ని ఎఱ్ఱన పూరించినాడు. నన్నయ కవితారీతిని అనుసరించి, నన్నయ పేరుతోనే ఈ రచనను చేపట్టినాడు. నృసింహ పురాణము నరసింహావతార కథ వస్తువుగా ప్రబంధకైలిలో రచించబడిన గ్రంథం. ఇందులోని పర్వములు తరువాతి ప్రబంధ కవులకు ఒరవడి అయినవి. రెడ్డిరాజ్యస్థాపకుడైన ప్రోలయ వేమారెడ్డికి అంకితం ఇచ్చిన గ్రంథం 'హరివంశము'. ఇది మహాభారత కథానంతర కథ. ఎఱ్ఱన కవిత్యం 'హరివంశము'లో పరాకాష్ఠను పొందింది.

6. శ్రీనాథుడు

భారత కవుల తరువాత చెప్పుకోదగిన ప్రాచీనాంధ్ర కవులలో శ్రీనాథుడు ముఖ్యుడు. ఆంధ్రకవితా ప్రపంచాన్ని ప్రోచినవాడుగా ప్రశంసలను పొందినవాడు. క్రీ. శ. 14వ శతాబ్ది తుదిభాగంలో జన్మించిన శ్రీనాథుడు తెలుగుదేశం అంతా పర్యటించి తెలుగువారి జీవన విధానాన్ని చక్కగా గుర్తెరిగిన చాలాకొద్దిమంది కవులలో ఒకడు. 'సరస సాహిత్య

సామ్రాజ్య చక్రవర్తి' కమలనాభుడు ఈయన తాత; 'విద్యారాజీవభవుడు' మారయ తండ్రి; భీమాంబ తల్లి; వారిధీతటి క్రాల్పపట్టణం ఈయన జన్మ స్థలం. శ్రీనాథుడు కవిమాత్రమేకాదు, న్యాయవై శేషికాది శాస్త్రాలలో పండితుడు; ప్రాకృతం మొదలైన అనేక భాషలు తెలిసినవాడు కొండ వీటి రాజు పెదకోమటి వేమారెడ్డి దగ్గర విద్యాధికారిగాకూడా ఉన్నాడు. చిన్నారి పొన్నారి చిరుతకూకటినాడే 'మరు త్రరాట్పురిత్ర'ను రచించినాడు. నూనూగు మీసాల నూత్న యౌవనంలో 'శాలివాహనగాథాసప్తశతి'ని తెలుగులో నుడివినాడు. నిండు యౌవనంలో శ్రీహర్షుని 'నైషధకావ్యా'న్ని 'శృంగారనైషధము' పేరిట అంధీకరించివాడు. భీమఖండము, కాశీ ఖండము, హరవిలాసము, శివరాత్రి మహాత్మ్యము శ్రీనాథుని ఇతర కృతులు 'పల్నాటి వీరచరిత్ర' ద్వీపద వీరగాధనుకూడా ఇతడే రచించినాడని పలువురి అభిప్రాయం. 'క్రీడాభిరామా'న్ని కూడా ఇతడే వ్రాసినాడని కొందరు అంటారు. శ్రీనాథుడికి 'కవి సార్వభౌముడు' అనే బిరుదం ఉంది.

7. బమ్మెర పోతన

పోతన క్రీ. శ. 1420 ప్రాంతంలో జన్మించినాడు. తెలంగాణం లోని ఓరుగల్లు ఈయన నివాస స్థలం. తండ్రి కేసన, తల్లి లక్కమాంబ. పోతన వ్యవసాయం వృత్తిగా జీవించినాడని జనశ్రుతి. గురువులవద్ద క్రమపద్ధతిలో విద్యను అభ్యసించకుండానే ఈతనికి కవితాశక్తి అలవడింది కాబట్టి ఈయన 'సహజసాండితీమండితు'డైనాడని కూడా పలువురిభావం. ప్రాచీన తెలుగు కవులలో పోతనకు ఉండే ప్రచారం, ఆయన కవిత్వానికి ఉండే ప్రాచుర్యం మరెకవికి లేదు. ధానికి ఆధారమైన ఏకైక రచన ఆయన 'శ్రీమదాంధ్ర భాగవతము.' పోతన నిరాడంబర జీవి అని సూచించే

అనేక కథలు లోకవ్యాప్తిలో ఉండటంకూడా ఆయనకు ప్రచారం ఎక్కువగా ఉండటానికి గల కారణాలలో ఒకటి. భాగవతాన్ని నరాంకితంచేయ నని ప్రతిజ్ఞచేసి ఇష్టదైవమైన రాముడికే అంకితంచేసినాడు పోతన. భాగవ తంలోని ఏ ప్రత్యేకఘట్టాన్ని తీసుకున్నా దానికి ప్రత్యేకమైన కావ్యంగా గుర్తించదగిన విలువ ఉంటుంది. రుక్మిణీకల్యాణం, గజేంద్రమోక్షం, వామనచరిత్ర, ప్రహ్లాదచరిత్ర మొదలైన ఘట్టాలు ఇట్లాంటివే. భాగవతం కాక 'భోగీనీ దండకము' 'వీరభద్ర విజయము' గ్రంథాలనుకూడా పోతన రచించినాడు.

8. అనంతామాత్యుడు

శ్రీనాథయుగంలో వెలసిన కథాకావ్యాలలో 'భోజరాజీయము' ఒకటి. దీనిని రచించినవాడు అనంతామాత్యుడు. శ్రీనాథునికి కొంచెం ఇంచుమించు సమకాలీనుడైన అనంతామాత్యుని తాత బయ్యన తిక్కనతో భవ్యభారతి అనిపించుకొన్న కవి. తండ్రి తిక్కన శ్రీకాకుళాంధ్ర మహా విష్ణుభక్తుడు. కవి పండిత పోషకుడు, స్వయంగా కవి అయిన ధారానగ రాధిపతి భోజుని పేరిట వెలసిన గ్రంథమే "భోజరాజీయము" కాని భోజుని ఆసలైన చరిత్రకాక భోజుని పూర్వజన్మవృత్తాంతం పేరిట అనేక కల్పిత కథలు ఇందులో ప్రధానవస్తువు. అనంతుని భావనాపటిమ, వర్ణనా కౌశలం ఈ గ్రంథంలో అడుగడుగునా దర్శనమిస్తుంది. 'భోజరాజీయము' కాక 'చందో దర్పణము' అనే పేరిట తెలుగు చందోగ్రంథాన్ని 'రసా భరణము' పేరిట సాహిత్య శాస్త్రగ్రంథాన్ని అనంతామాత్యుడు రచించి నాడు.

9. తాళ్ళపాక అన్నమాచార్యులు

క్రీ. శ. 1408 లో జన్మించిన అన్నమాచార్యులు తాళ్ళపాక కవు లలో మొదటివాడు. తండ్రి నారాయణసూరి, తల్లి లక్ష్మమాంబ. 'ఆడిన

పాదెల్ల అమృతకావ్యంగా, పాడిన పాదెల్ల పరమగానం'గా పదహారవ ఏటనుండే సంకీర్తనలు వ్రాయటం ప్రారంభించినాడు. అన్నమాచార్యులు. తన జీవితంలో తన దగ్గరిచుట్టాలవల్ల పద్దకష్టాలవల్ల ఇల్లువదలి తిరుపతి చేరి వేంకటేశ్వర భక్తుడై సంకీర్తనలు వ్రాసినాడు. సంస్కృతంలో 'సంకీర్తనలక్షణము' అనే గ్రంథాన్ని రచించి, 'పదకవితా పితామహుడు', 'సంకీర్తనాచార్యుడు' అని అన్నమాచార్యుడు పేరుపొందినాడు. పదాలన్నా సంకీర్తనలన్నా ఒకటే. తరువాతి కాలంలో ఆధ్యాత్మిక కీర్తనలకు సంకీర్తనలని, శృంగార కీర్తనలకు పదాలని పేరు నిలిచింది. అన్నమాచార్యుడు యోగ, వైరాగ్య, శృంగార మార్గాలలో మొత్తం ముప్పైరెండు వేల సంకీర్తనలను రచించినాడు. సంస్కృతంలో 'వేంకటాచల మహా త్యం' అనే గ్రంథాన్ని వ్రాసిరాడాయన. తెలుగులో 'ద్విపదరామాయణా'న్ని 'శృంగారమంజరి'నికూడా అన్నమాచార్యుడు రచించినాడు. తెలుగులో పన్నెండు శతకాలనుకూడా ఆయన రచించినట్లు తెలుస్తున్నది. కాని ఒక 'వేంకటేశ్వర శతకము' మాత్రమే లభించినది.

10. వేమన

తెలుగు శతకవాఙ్మయంలో వేమనకు ఒక ప్రత్యేకమైన స్థానం ఉంది. వేమన దేశ, కాలాలు, కులం ఇప్పటికీ వివాదాస్పదంగానే ఉన్నాయి. ఈయన కొండవీటిసీమలో రెడ్డికులంలో జన్మించి యోగియై తత్వజ్ఞానాన్ని పొందినాడని చాలామంది ఊహ. వేమన తెలుగుదేశం నాలుగు మూలలా సంచారం చేసినాడు. దానివల్ల గడించిన అనుభవంతో శతకాన్ని రచించినాడు. ప్రాచీన కవులలో సంఘ సంస్కర్తగా, మూఢాచారాలను ఖండించినవాడుగా వేమనను పేర్కొనవచ్చును. వేమన పేరిట నాలుగు వేలకుపైగా పద్యాలు ప్రసిద్ధి పొందినాయి. వీటిలో కొన్ని ప్రక్షిప్తాలు కావచ్చును. ఏమైనా వేమన కవిత్యంలో

సంఘవిమర్శనం, మూఢమతాచారఖండనం, సామాన్య నీతి కనిపిస్తాయి. జాతి, మత, సాంఘిక భేదాలను తీవ్రంగా ఖండించినాడు. మోసాన్ని, అన్యాయాన్ని సహించని చిత్తవృత్తి వేమనది. శ్రోత లేక పాఠకుని మనస్సుకి హత్తుకొనేటట్లుగా చెప్పటం వేమన ప్రత్యేకత.

11. అల్లసానిపెద్దన

శ్రీకృష్ణదేవరాయల ఆస్థానంలోని అష్టదిగ్గజ కవులలో ప్రధానుడు; రాయలకు ఆవుడు. 'అంధ్రక విలాపితామహ' విరుదాంకితుడు. ఈతని తండ్రి చొక్కనామాత్యుడు. క్రీ. శ. 15వ శతాబ్ది ఉత్తరార్థంలో జన్మించిన పెద్దన రాయలనుండి కోకట మొదలైన గ్రామాలను అగ్రహాలుగా పొందినాడు. ఇంచుమించు క్రీ. శ. 1519 ప్రాంతంలో పెద్దన రచించిన 'మనుచరిత్ర' ప్రబంధవాఙ్మయానికి వేగుచుక్క. ప్రాచీన సాహిత్యంలో తెలుగుకవులు తమ సొంతమార్గానికి సంబంధించినవిగా గర్వించదగిన రచనలు ప్రబంధాలు. 'మార్కండేయపురాణము' లోని స్వారోచిషమనువు జన్మవృత్తాంతం వస్తువుగా రచించిన ప్రబంధం 'మను చరిత్ర'. పేరులోను, కాలంలోను మాత్రమే కాదు కావ్యగుణాలలోకూడా పెద్దన ప్రబంధ కవులలో పెద్ద. పెద్దన చిత్రించిన వరుధనీ, ప్రవ రాఖ్యులు తెలుగు సాహిత్యం ఉన్నంతవరకు జ్ఞాపకం ఉంచుకోవలసిన పాత్రలు. పెద్దన రచించిన మరొకగ్రంథం 'హరికథాసారము' నేడు లభ్యంకాదు.

12. నంది తిమ్మన

శ్రీకృష్ణదేవరాయల ఆస్థానాన్ని అలంకరించిన అష్టదిగ్గజ కవులలో నందితిమ్మన ఒకడు. ఈయనకే ముక్కుతిమ్మన అనికూడ పేరు. తండ్రి సింగయామాత్యుడు, తల్లి తిమ్మాంబ. 'పారిజాతాపహరణము' అయిదు అశ్వాసాల శృంగార ప్రబంధాన్ని రచించి శ్రీకృష్ణదేవరాయలకు

అంకిత మిచ్చినాడు. రచన మృదు, మధుర పదగుంఢనవల్ల 'ముక్కు తిమ్మనార్యుని ముద్దుపలుకు' అని ఈయనకు పేరు కలిగింది. తెలుగు వారికి పరిచితమైన సత్యభామ తిమ్మన సృష్టించినదే. కవిత్వము కసరత్తు కాదని నిరూపించిన చాలాకొద్దిమంది ప్రాచీన కవులలో తిమ్మన ఒకడు.

13. ధూర్జటి

ధూర్జటి కూడా శ్రీకృష్ణదేవరాయల అష్టదిగ్గజ కవులలో ఒకడు. ఈయన తండ్రి నారాయణామాత్యుడు, తల్లి సింగమ. కాళహస్తిక్షేత్రం ఈయన జన్మస్థానం. 'స్తుతిమతియైన ఆంధ్రకవి ధూర్జటి పల్కులకేం గల్గెనో ఈ యతులిత మాధురీ మహిమ' అని తన కవితా మాధుర్యం ద్వారా పేరుగాన్నవాడు ధూర్జటి. 'శ్రీకాళహస్తిశ్వరశతకము', 'శ్రీకాళహస్తి మాహాత్యము' ఈయన కృతులు. వైష్ణవ మతానికి రాజాదరణ ఉండిన రాయల కాలంలో శైవుడిగా నిలచినవాడు ధూర్జటి. 'శ్రీకాళహస్తిశ్వరశతకము' తెలుగు శతకాలకు తలమానికము వంటిది. ధూర్జటి జీవితం, ఆయన అభిప్రాయాలు ఈ శతకం వలన మనకు తెలుస్తాయి.

14. శ్రీకృష్ణదేవరాయలు

క్రీ. శ. 1510-1530 విజయనగర సామ్రాజ్యాన్ని పరిపాలించి స్వయంగా కవి, పండితుడు అయి కవి, పండిత పోషకుడుగా ప్రఖ్యాతి గాంచినవాడు శ్రీకృష్ణదేవరాయలు. తల్లి నాగలాంబ; తండ్రి నరసా నాయకుడు. ఈయన కాలంతోనే తెలుగు సాహిత్యంలో ప్రబంధయుగం ప్రారంభం అవుతుంది. పెద్దనాది మహాకవులు ఈయన ఆస్థానంలో వెలసినారు. మదాలసా చరిత్ర, సత్యావధూ ప్రీణనము, సకల కథా సార సంగ్రహము, రసమంజరి, జ్ఞానచింతామణి, ఉషాపరిణయము, జాంబ

వతి కల్యాణము, అము క్రమాల్యద శ్రీకృష్ణదేవరాయల రచనలు. వీటిలో సంస్కృతంలో రచించిన 'జాంబవతీ కల్యాణము' తెలుగులో రచించిన 'అము క్రమాల్యద' మాత్రమే నేడు లభ్యం అవుతున్నాయి. కృష్ణదేవరాయల కీర్తికి ప్రధానాధారం 'అము క్రమాల్యద'. ఈయన కవిత్వం నారికేళపాకం అని ప్రసిద్ధి పొందింది. పర్జనాశక్తికి కృష్ణదేవరాయల కవిత్వం పరాకాష్ఠ. శ్రీరంగనికి రాసు ధరించిన మాల్యమిచ్చిన పిన్నది గోదాదేవి కథ అము క్రమాల్యద ప్రధాన ఇతివృత్తం.

15. రామరాజ భూషణుడు

ఇతనికే భట్టమూర్తి, మూర్తికవి అని పేర్లు అలియ రామరాజు ఆస్థానంలో ఉండి తన కవితాశక్తితో అతనిని మెప్పించటం వల్ల రామరాజ భూషణుడనే పేరు ఈయన పొంది ఉంటాడు. ప్రబంధాంకం ఈయన ఇంటిపేరు. అశుకపితృ శతలేఖనీ పద్యాది కవితా విశేషాలు తన కున్నట్లుగా రామరాజ భూషణుడు చెప్పుకున్నాడు. ఈయన అల్లసాని పెద్దనకు శిష్యుడని తెలుస్తున్నది. 'కావ్యాలంకార సంగ్రహము' అనే నామాంతరంగల 'నరసభూపాలీయము' అనే అలంకార శాస్త్ర గంథాన్ని ఓముల నరసరాజుకు అంకితం చేసినాడు. 'హరిశ్చంద్ర నలోపాఖ్యానము' అనే ద్వ్యర్థి కావ్యాన్ని కూడా ఈయన రచించినాడు. రామరాజ భూషణుని కీర్తికి పట్టుకొమ్మ అయినది 'వసుచరిత్రము'. తిరుమల రాయలకిది అంకితం. ప్రబంధ లక్షణాలన్నీ పూర్తిగా సరిపోయే గ్రంథం 'వసుచరిత్ర'. తరువాత వచ్చిన చాల ప్రబంధాలకు 'వసుచరిత్ర'యే ఆదర్శమయింది. భారతంలోని 'గిరికా, వసురాజు'ల చిన్న కథను వస్తువుగా తీసుకొని స్వకపోల కల్పనలతో విస్తరించి రచించిన ప్రబంధం వసుచరిత్ర.

16. పింగళి సూరన

పదహారవ శతాబ్ది ఉత్తరార్థంలో జీవించిన పింగళి సూరనకు మధ్య యుగిన కవులలో ఒక ప్రత్యేకస్థానం ఉన్నది. సూరన రచించిన మూడు గ్రంథాలూ మూడు కోవలకు చెందినవి. 'రాఘవ పాండవీయము' లభించిన ద్వైర్విధి కావ్యాలలో మొదటిది. ఇది పంపావిరూపాక్షదేవునికి అంకితం. రామ, భారత కథలను జోడించి స్వతంత్రంగా వ్రాసిన రెండర్థాల కావ్యం ఇది. మిశ్ర ఇతివృత్తంతో ఇతర సమకాలీన ప్రబంధాల కోవలో రచించిన గ్రంథం 'ప్రభావతీ ప్రద్యుమ్నము'. దీనిని తన తండ్రికే అంకితం చేసినాడు. సూరన కీర్తి ప్రతిష్ఠలు ఎక్కువగా అధారపడిన ప్రబంధం 'కళాపూర్ణోదయము'. కల్పనాకథతో రమణీయమైన పద్ధతిలో ఉత్కంఠ కలిగింపజేస్తూ ఆధునిక కాలంలో విమర్శకులను ముగ్ధులను చేసేటట్లు ఈ గ్రంథాన్ని రచించినాడు సూరన. "కళాపూర్ణోదయ మనగా కవిత్యకళ యొక్క పరిపూర్ణమైన ఉదయము" అని దీనిని ప్రశంసించినారు విమర్శకులు. ఈ ప్రబంధంలోని కలభాషిణి మణికంధరులు, సుగాత్రీ శాలీనులు తెలుగు దేశంలో ప్రసిద్ధి పొందిన పాత్రలు. ఇది నంద్యాల కృష్ణమరాజుకు అంకితం.

17. తెనాలి రామకృష్ణుడు

తెనాలి రామకృష్ణుడి పేరు వినని చదువుకున్నవారు తెలుగు దేశంలో ఉండరు. ఆయన పేరిట అనేక హాస్య కథలు ప్రచారంలో ఉన్నాయి. నిజానికి తెనాలి రామకృష్ణుడు తెలుగులో ప్రౌఢ కవులలో ఒకడు. ఈయన వ్రాసిన ముఖ్యమైన గ్రంథాలు 'ఘటికాచల మాహాత్మ్యము', 'ఉద్భటారాధ్య చరిత్రము', 'పాండురంగ మాహాత్మ్యము'. 'ఉద్భటారాధ్య చరిత్రము' వ్రాసిన కవిపేరు రామలింగ కవి అని, 'పాండురంగ మాహాత్మ్యము'ను వ్రాసిన కవి రామకృష్ణ కవి అని ఉంది.

దీనినిబట్టి ఇద్దరూ వేరని కొందరు ఊహించినారు. రెండు గ్రంథాల శైలులను పరిశీలించి చూచిన విమర్శకులు ఇద్దరూ ఒకరే అని నిర్ణయించినారు. ఈయన మొదట శైవుడై తరువాత వైష్ణవమైనాన్ని అవలంబించినాడేమో అని పలువురి ఊహ. 'ఉద్భూతాధ్య చరిత్రము' దేవమంత్రికి అంకితం. 'పాండురంగ మహాత్మ్యము' విరూరి వేదాది మంత్రికి అంకితం. తెనాలి రామకృష్ణుడు పదగుంఫనకు, ఉక్తివై చిత్రికి పేరుపొందినవాడు.

18. ఆత్మూరి మొల్ల

'మొల్ల రామాయణ'మని ప్రసిద్ధి పొందిన ఆరు కాండల పద్య కావ్యాన్ని రచించినది ఆత్మూరి మొల్ల. ఈమె కుమ్మరి కులంలో జన్మించిందని చాలామంది అభిప్రాయం. తండ్రి పేరు కేసయ. ఇతర వివరాలు తెలియవు. కాల, దేశం నేటికీ వివాదాస్పదంగానే ఉంది. శ్రీనాథుని తన గ్రంథంలో తలచినందున ఈమె శ్రీనాథుని తరువాత కాలానికి సంబంధించిందై ఉంటుంది. మొల్లది జాతీయమైన కవిత్వమని, కావ్యంలో ప్రౌఢత ఉన్నదని విమర్శకుల అభిప్రాయం.

19. చేమకూర వేంకటకవి

క్రీ. శ. 17వ శతాబ్దం ప్రారంభంలో తంజావూరును పరిపాలించిన రఘునాథ నాయకుని ఆస్థానంలో ఉండేవాడు చేమకూర వేంకటకవి. ఈయన 'సారంగధర చరిత్ర', 'విజయ విలాసము' అనే కావ్యాలను రచించినాడు. 'విజయ విలాసా'నికే 'సుభద్రాపరిణయము' అని నామాం తరం. తన కావ్యాలను వేంకటకవి రఘునాథ నాయకునికి అంకితం చేసినాడు. 'విజయ విలాసము' చక్కని సరసమైన కావ్యం. శబ్దసౌకుమర్యానికి వేంకటకవి కవిత్వం పెట్టినది పేరు. శబ్దాలంకారాలను వాడినా అర్థసౌందర్యం చెడదు. శ్లేషలు వాడినా అవి పువ్వులపలె విడిపోతాయి. విజయ విలాస కావ్యంవలననే, 'ఇంటి పేరు నసగా ఉన్నా కవిత్వం మాత్రం పసగా ఉంటుందనే పేరు పొందినాడు. ఉలూపి, చిత్రాంగద, సుభద్రలతో అర్జునుని మూడు వలపుల కథ ఈ కావ్యంలో ఇతివృత్తం.

20. క్షేత్రయ్య

క్రి. శ. 17వ శతాబ్దం పూర్వార్థానికి చెందిన క్షేత్రయ్య కృష్ణా జిల్లాలోని మొవ్వ గ్రామవాసి. మొవ్వలోని గోపాలస్వామి కంకితంగా శృంగార రసభరితాలైన పదాలను ఈయన తెలుగులో వ్రాసినాడు. వీటినే మువ్వగోపాల పదాలని అంటారు. అన్నమాచార్యుడి శృంగార సంకీర్తనలు క్షేత్రయ్య పదాలకు మాతృకలని చెప్పవచ్చును. క్షేత్రయ్య కాలానికి శృంగార సంకీర్తనలకు పదాలనే పేరు స్థిరపడింది. క్షేత్రయ్య తంజావూరు రాజు రఘునాథ నాయకుని కొలువులో కూడా కొంతకాలం ఉన్నాడు. ఆయన కుమారుడు విజయ రాఘవ నాయకుని కాలంలోకూడా క్షేత్రయ్య కొంతకాలం ఆస్థాన గౌరవాన్ని పొందినాడు. భావానికి అనుకూలంగా సంగీత రచన చేసిన వారిలో క్షేత్రయ్య ముఖ్యుడు. ఆయన పదాలు అభినయాను కూలంగా ఉంటాయి.

21. త్యాగరాజు

క్రి. శ. 1767-1847 మధ్య నివసించిన త్యాగరాజు జన్మస్థానం తంజావూరి దగ్గర తిరువారూరు. తండ్రి కాకర్ల రామబ్రహ్మం; తల్లి సీతమ్మ. ఈయన తాత గిరిరాజు కవి యక్షగానాలను రచించినాడు. త్యాగరాజు 'త్యాగరాజుడు' అనే మకుటంతో శ్రీరామాంకితంగా ఇరవై నాలుగువేల కృతులను రచించినాడు. నేడు వెయ్యి కృతులు మాత్రమే లభ్యం అవుతున్నాయి. త్యాగరాజు సంగీతబ్రహ్మ. సాహిత్య పరంగా, సంగీత పరంగా కూడా త్యాగరాజు కీర్తనలు ఎన్నదగ్గవి. దక్షిణ దేశంలో అన్ని భాషలకు చెందిన శాస్త్రీయ సంగీత విద్వాంసులూ పాడే పాటలు త్యాగరాజుకృతులే.

కుమారాశ్ర విద్యా సందర్శనము

న న్న య భ ట్టు

ఒకనాడు ద్రోణుడు ధృతరాష్ట్రుని కిట్లనియె :

మోరాశ్రశశ్రువిద్యల

నారూఢములందు నిపుణులైరి కుమారుల్ ;

వీరల యవీరలవిద్యా

పారము సను దెలుగవలయు భవదీయసభన్.

అనిన నట్లు చేయుదునని ధృతరాష్ట్రుండు నతిమనోహరంబైన
శాతకుంభమయప్రేక్షాగారంబున నున్న.

అందుఁ గర మొప్పి సుందరీబృంద మఖిల

రత్నరాజితకనకధరాధరేంద్ర

కందరాంతరమున నున్న సుందరామృ

తాళనారగనాబృందంబు ననుకరించె.

సుతుల విద్యాప్రవీణతఁ జూచువేడ్క

నెంతయును సంతసమ్మునఁ గుంతిదేవి

రాజసన్నిధి గాంధార రాజపుత్రి

కెలన నుండె నుస్మీలితనలిననేత్ర,

వ్యాసపురస్కృతావనిదేవనివహంబుఁ,

గృహశల్యశకునిగాంగేయవిదుర

సోమదత్తాదిభాసురగురుబాంధవ
 మిత్త్రవర్గంబు, నమేయమంత్రీ
 సామంతమండలేశ్వరసమూహంబును,
 గాయకవైతాళికప్రవరులుఁ
 దమతమ నియమితస్థానంబులం దోలి
 నుండిరి, బోరన నులిసె భేరు,

లస్త్రదర్శనాగతాఖిలక్షత్రియ
 వైశ్యశూద్రవివిధవర్ణజనుల
 కలకలంబుఁ బ్రళయకాలసంక్షోభితాం
 భోనిధిస్వనంబుఁబోలెఁ జెలఁగె.

అట్టి యవసరంబున నాచార్యుండు శుక్లాంబరాభరణ మాల్యాను
 లేపనయజ్ఞోపవీతపలిత కేశశృంగశోభితదేహుండై, రంగమధ్యంబున
 నశ్వత్థామసహితుండైన, విను క్తజలదజాలవియన్మధ్యంబున సంగారక
 సహితుండైన యాదిత్యుండునుంబోలె నున్న ; నగణ్యభూసుర
 వరేణ్యపుష్పాహవాచనానంతరంబున.

ద్రోణాచార్య పిఱుంద నొప్పి కృతహస్తుల్, బద్ధగోధాంగులి
 త్రాణుల్, మార్గణపూర్ణతూణులు, మహాధన్వుల్, కుమారుల్ తను
 త్రాణోపేతులు రంగమధ్యమున సంతన్ నిల్చి రుద్యద్గుణ
 శ్రేణీరమ్మలు ధర్మజప్రముఖులై జ్యేష్ఠానుపూర్వంబుగాన్,

అసిచర్మకౌశలం బమరంగఁ జూపెడు
 వారును, దృఢసౌష్ఠవంబు లొప్పుఁ
 దమతమ నాహంకితములైన శరముల
 నేర్పడ లక్ష్యంబు లేయువారు,

హయమదద్విరదరథారూఢదక్షతః

బ్రకటించువారును, బ్రాసశక్తి
కుంతతోమరగదాకుశలత్వ మెఱిగించు
వారునుగా నిట్లు వసుధలోన

రాజసుతులతోడ రమణఁ బాండవధృత
రాష్ట్రీసుతులు వృద్ధరాజులొద్దఁ
దద్దయును ముదమునఁ దమతమ విద్యలు
మెఱసి రెల్లజనులు మెచ్చి పొగడ.

అంత ననంతబలపరాక్రములగు భీమదుర్యోధను లుద్యద్గదా హస్త
లయి మహామత్సరంబుతో నేకశృంగసముత్తుంగ శైల ద్వయంబు నను
కరించుచు, వశానిమి తక్రద్ధగంధసింధురంబులుంబోలె నొండొరులం
దాఁకి, సవ్యాపసవ్యమండలమార్గంబుల గదా కౌశలంబు మెఱయునెడ.

అవసీచక్రము పాదఘాతహతి నల్లాడంగ, నత్యుచ్చభై
రవహంకారరవంబునన్ వియదగారంబెల్ల భేదిల్లఁ, బాం
డవకౌరవ్యగదావిఘట్టన మకాండప్రోత్థమై, భావిపాం
డవకౌరవ్యరణాభిసూచనపటిష్ఠంబయ్యె ఘోరాకృతిన్.

ఆ రాజసుతుల విద్యా
పారగపటుచేష్టితమలఁ బరువడి నగ్గాం
ధారీధృతరాష్ట్రీల కతి
ధీరుఁడు విదురుండు సెప్పి తెలుపుచునుండెన్.

అంత భీమదుర్యోధనుల గదాకౌశలంబు సూచజనుల పక్షపాత
జనితపరస్పరక్రోధవచసంబులు విని ద్రోణుండు రంగభంగభయం

బున నశ్యత్వామం బంచి, వారి నిద్దఱు వారించి, వారాశియుంబోలె
బోరన మ్రోయుచున్న వాదిత్రశబ్దంబు లుడిపి, “నా ప్రియశిష్యం
డయిన యర్జును ధనుఃకౌశలంబు జూడుం” డనిన; నయ్యాచార్యు
వచనానంతరంబున.

హరివిచిత్రహేమకవచావృతుఁ, డున్నతచాపచారుదీ
ర్హోరుభుజుండు, భాస్వదసితోత్పలవర్ణుఁడు, సేంద్రచాపశం
పారుచిమేఘమో యనఁగఁ బాండవమధ్యముఁ డొప్పి బద్ధతూ
ణీరుఁడు రంగమధ్యమున నిల్చె జనంబులు దన్నె చూడఁగన్.

“వీడె కృతహస్తుఁ డఖిలాస్త్రవిద్యలందు
వీడె యగ్రగణ్యుఁడు ధర్మవిదులలోన
వీడె భరతవంశంబెల్ల వెలుఁగఁ గుంతి
కడుపు చల్లగాఁ బుట్టిన ఘనభుజుండు.”

అని పలుకు జనుల పలుకులు
విని గొంతి యనంతహర్ష విస్తారితరో
చనయై నందను నృపనం
దనసంఘములోనఁ జూచి తద్దయుఁ బొంగెన్.

చారుమనస్సమ్మదరస
పూరము వెలివేర్చునట్లు పౌలఁతికి విగళ
ద్భూరి స్తనజనితపయో
ధారలు, నానంద బాష్పధారలు నొప్పెన్.

అయ్యర్జును స్తుతివచనంబు లొక్కట జనసంఘంబువలన నెగసి,
వియత్రలవిదళనం బయిన; నమ్మహాధ్వని విని యభరిపడి ధృత
రాష్ట్రుఁ “డిదియేమి రభసం” బని విదురు నడిగిన నాతం డిట్లనియె :

“భూరిభుజుం డద్దునుఁ డతి
శూరుఁడు దనయశ్రువిద్యఁ జూపఁగ రంగ
త్రార్థరంభుఁ డయిన నతని న
వారితముగఁ బొగడు జనరవం బిది యధిపా!”

అనవుడు ధృతరాష్ట్రుఁడు దన
మనమున సంతోషమంది “మానుగ వీనుల్
గనిన ఫలమునకు నిప్పుడు
వినఁగంటిని బాండుసుతుల విద్యాశక్తుల్.”
అని పొగడుచుండ నద్దునుం డాచార్య ననుమతంబున.

ఆగ్నేయశరమున నతిభీకరాగ్నియు
వారుజాత్రమున దుర్వారజలము
ననిలబాణంబున నధికానిలంబును
మేఘాత్రమున మహామేఘచయముఁ
బుట్టించు, మణియును భూమిబాణంబున
భూప్రవిష్టండగు, భూరిఘోర
శైలబాణంబున శైలరూపము దాల్చు,
వీరుఁ డదృశ్యాశ్రువిద్యపేర్కిఁ

దా నదృశ్యదేహుండగుఁ దక్షణంబ
హ్రస్వుం డగు, దీర్ఘుం డగు, సూక్ష్ముం డగు, రయంబు
తోడ రథమధ్యగతుం డగు, ధూర్జతుండు
నగు, మహితలగతుం డగు నదృతముగ.

ఇట్లత్రవిద్యా వైచిత్ర్యంబు మెఱసి యర్జునుండు జనుల కాశ్చర్యంబు
సేయుచున్నంతఁ గర్ణుఁడు నిజవిద్యాకౌశలంబు మెఱయ సమకట్టి
రంగద్వారమున నిలిచి, భుజాస్పాలనంబు సేసిన.

జనులెల్లం గడు సంభ్రమింపంగ నజస్రంబై భుజాస్పాలన
ధ్వని శైలప్రకరంబుపైఁ బడు మహాదంభోఃశబ్దంబయో
యన వీతెంచినఁ బాండవుల్ సనిరి ద్రోణాచార్యుడాయన్ సుయో
ధను వేష్టించిరి తమ్ములందఱును దద్దారంబు వీక్షించుచున్.

సాలప్రాంశు, నిజోజ్జ్వలతక్రవచు, శశ్వత్కుండలోద్భాసితున్,
బాలార్కప్రతిమున్, శరాసనధరున్, బద్ధోగ్రనిశ్రింశు, శా
ర్యాలంకారు, సువర్ణవర్ణు, ఘనుఁ, గర్వాఖ్యున్, జగత్కర్ణపూ
ర్ణలోలద్గుణుఁజూచి చూపఱు ప్రభూతాశ్చర్యులై రచ్చటన్.

కర్ణుండును జనుల నందఱ నదల్చి, చొత్తెంచి, రంగమధ్యంబున
నిలిచి, కలయంజూచి కృపద్రోణాచార్యులకు నమస్కరించి సజల
జలధరధ్వానగంభీరరవంబున నర్జును నాక్షేపించి యిట్టనియె:

“సీత కడునేర్పుకాఁడవు
గా వలవదు, వీనిఁ గొన్ని గఱచితి మేమున్,
నీ విద్యలెల్లఁ జూపుదు
మే ? పీరులు సూచి మేలుమేలని పొగడన్.”

అనిన నినతనయు పలుకులు
జనులకు విస్మయము, సవ్యసాచికిఁ గోపం
బును సిగ్గును, మఱి దుర్యో
ధనునకుఁ బ్రీతియును జేసెఁ దత్క్షణమాత్రన్.

అంత ద్రోణుచేత ననుజ్ఞాతుండయి కర్ణుం డర్జునుచూపిన యస్త్ర
విద్యావిశేషంబులెల్ల నశ్రమంబున జూపినఁ, జూచి దుర్యోధనుండు
దాసుం దమ్ములును గర్జునిం గొఁగిలింపుకొని, “నాతో బద్ధ సఖ్యం

దవయి నాకును బాంధవులకును హితంబుసేసి, నన్నుం గురు రాజ్యంబు
నుపయోగింపు” మనిన, “నట్లచేయుదు”నని కర్ణుం డొడంబడి,
“యిమ్ముఁగిన రాజులోకంబును. నీవును జూడఁ బార్థతో ద్వంద్వ
యుద్ధంబుసేయవలయు”ననిన, ధార్తరాష్ట్ర మధ్యంబున నున్న
యక్కర్ణుం జూచి పార్థుం డిట్లనియె;

“పిలువంగఁ బడక సభలకు
బలిమిం జని పలుకు పాపభాగుల లోకం
బులకుఁ జన వేడి పలికెడు
పలువ ! యెఱుంగవు పరాశ్రమహిణంబుల్.”

అనిన విని పార్థునకు ని
ట్లనియె నినాత్మజుఁడు “దుర్బలాయాసక్షే
పనిబంధమ్ములు పలుకక
మననిశితాస్త్రములఁ బలుక గడఁగుము నాతోన్.

ఈరంగభూమి యస్త్ర వి
శారదులగువారి కెల్ల సామాన్యముగా,
కారయ వీరికిఁ జొరనగు,
వీరికిఁ గాదను విచారవిషయము గలదే !”

అని గర్వించి దుర్యోధనానుమతంబునఁ బార్థతో ద్వంద్వ
యుద్ధంబు సేయంబూని రణసన్నద్ధుండయి రవితనయుండు రంగ
మధ్యంబున నున్నంత, సర్థునుండును నాచార్యబ్రాతృబోధితుండై
యుగాంతకాలానలుండునుంబోలె బ్రతిఘటించి నిలిచిన.

జనితామర్షణుఁ డంతఁ బార్థపయిఁ బర్జన్యాస్త్ర మక్కర్ణుఁ డే
సె నపారం బయి భూనభోంతరముఁ దజ్జీమూతయూథంబు గ

ప్పినఁ దద్దాంతతిరోహితాపమనుఁడై బీభత్సుఁ డుండెన్, విరో
చనుఁ డాత్మద్యుతి విస్తరించె సుతుపై సంప్రీతచేతస్కుఁడై.

అయ్యవసరంబున దుర్యోధనుం దొట్టి ధృతరాష్ట్రానందను లందఱుఁ
గద్దవలన నుండిరి, భీష్మద్రోణకృపపాండవులు పార్థవలననుండి,
రంత—

రవిసుతపార్థుల ఘోరా
హవమునకును వెఱచుచున్నయడి కుంతి తదు
ద్భవమనతరశరతిమిరొ
మవృతాంగుఁ దనూజుఁ జూడఁగానక వంతన్.

ధృతి దఱిఁగి మోహమూర్ఛ
న్విత యైనను సంభ్రమించి విదురుఁడు ప్రత్యా
గతజీవఁ జేసె నప్పుడ
యతిశీతలచందనోదకాసేకమునన్.

అంత నర్జునుం డనిలబాణంబున నమ్మేఘపటలంబు పఱవ నేసి
యాదిత్యసమతేజుం డయియున్న, విదురదర్శితు లైన యక్కఱ్ఱా
ర్జునులం జూచి కుంతి సంతసిల్లె; నపుడు ధర్మవిదుం డఖిలద్యుంధ్య
యుద్ధసమాచారనిపుణుండు కృపాచార్యుం డయ్యుద్ధఱ నడుమ నిలిచి,
కర్ణున కిట్లనియె:

“కురుకులజుండు, పాండునకుఁ గుంతికిఁ బుత్తుఁడు, రాజధర్మబం
ధురచరితుండు, నీ వితనితోడ రణం బొనరించెదేని వి
స్తరముగ నీదు వంశమును దల్లిని దండ్రని జెప్పు, చెప్పినన్
దొర యగుదేని నీ కెదిరి దోర్బలశక్తి నితండు సూపెడున్.”

అనిన విని కర్ణుండు దన కులంబును, దల్లిదండ్రులను జెప్ప సిగ్గు
పడి, తల వాంచియున్నం జూచి దుర్యోధనుడు గృపున కిట్టనియె:

“కులము గలవాఁడు, శౌర్యము
గలవాఁడును, నధికసేన గలవాఁడును, భూ
తలమున రా జను నామము
విలసిల్లఁగఁ దాల్చు మూఁడువిధముల పేర్మిన్.
రాజవరుడైన పార్థతో రాజుగాని
యీతఁ డని సేయఁగాఁ దగఁడేని వీని
నెల్లవారును జూడంగ నీక్షణంబ
రాజుఁ జేసెద నే నంగరాజ్య మిచ్చి.”

అని యప్పుడ భీష్మధృతరాష్ట్రులకుఁ జెప్పి, వారి యనుమతంబున
మహామహీసురసహస్రంబునకు గోసహస్రాయుతంబు దానంబు సేసి,
‘యంగరాజ్యంబునకు వీఁ డర్హుండయ్యెడు’ మను బ్రాహ్మణ
వచనంబు వడసి, కర్ణుం గాంచనపీఠంబున సునిచి, యంగ రాజ్యమున
కభిషిక్తుం జేసినఁ గర్ణుండు మణిమకుటకేయూరహారాది భూషణ
భూషితుండై, సకలరాజచిహ్నముల నొప్పి, పరమ హర్షంబుతోడం
గురుపతి కిట్టనియె:

“బృహదభిమేఖలాఖిల
మహీతలక్షత్రవరసమక్షమున మహా
మహిమాన్వితుఁగా నన్నును
మహిమఁగా జేసి తతినమర్థత వెలయన్.

దీనికి సదృశముగా మఱి
యేనేమి యొనర్తు నీకు నిష్ఠం?’’ బనినన్,

“మానుగ నాతోఁ జెలిమి మ

హీనుతముగఁ జేయు, మిదియె యిష్టము నాకున్.”

అనిన విని దుర్యోధనున కెంతయు సంతోషంబుగాఁ గర్ణుండతని తోడి యిష్టసఖత్వంబున కొడంబడియె; నంతఁ గొడుకు రాజ్యాభిషేకోత్సవంబు సూచి హర్ష పరవశుండయి సూతుండు కర్ణునొద్దకుం బజతెంచినఁ గర్ణుండును వినయవినమితో త్రమాంగుడైన.

కడఁగి సూతుండు పుత్రకుఁ గొఁగిలించి

కొని, తదీయ మూర్ధాఘ్రాణ మొకఁజేసి,

అంగరాజ్యాభిషేకార్థమైన శిరముఁ

దడిపె వెండియు హర్షాశ్రుతతులఁజేసి.

దానిం జూచి భీముండు కర్ణుని సూతకులసంభవునిగా నెఱింగి నగుచు నిట్లనియె:

“నీదు కులమునకుఁ దగఁగఁ బ్ర

తోదముగొని రథము గడపఁదొడఁగుము, నృపథ

ర్మోదయుఁడగు నర్జునుతోఁ

గాదనక రణంబు సేయఁగా నీకగునే?...

ఉత్తమక్షత్రియప్రవరోపభోగ్య

మైన యంగరాజ్యంబు నీ కర్ణమగునె?

మంత్రపూతమై, గురుయజమానభక్త్య

మగు పురోడాశ మది గుక్కు కర్ణమగునె?”

అనిన, గర్ణుండు వెల్లనై..., దీర్ఘోష్ఠనిశ్వాసవ్యాకులితపదనుండై ఆకాశంబువలననున్న యాదిత్యుం జూచుచు మిన్నకుండె; నంత,

నంతర్విలులితుండైన కర్ణంజూచి భ్రాతృపద్మవనమధ్యంబునుండి
దుర్యోధనమదాంధగంధసింధురంబు వెలువడివచ్చి, యలిగి, భీమున
కిట్టనియె:

“అనిలజ! నీ కిట్టని ప

ల్కను దలఁపను నగునె? లేడికడుపునఁ బులి పు

ట్టునె? యిట్టి దివ్యతేజం

బునవాఁ డధమాన్వయమునఁ బుట్టునె చెపుమా?

శూరుల జన్మంబు, సురల జన్మంబును,

నేజుల జన్మంబు నెఱుంగ నగునె?

మొగిని దధీచి యెమ్మునఁ బుట్టిదయ్యెనే

వాసవాయుధమైన వజ్రమదియు?

గాంగేయుఁడన, మఱి కార్తికేయుండన,

నాగ్నేయుఁడన రౌద్రుఁడనఁగ, శరవ

ణోద్భవుండన, గుహుం డుద్భవిల్లఁడె? శర

స్తంబజన్ముడుగాఁడె ధర్మవిదుఁడు

కృపుడు? ఘటసంభవుఁడుగాఁడె కీర్తిపరుఁడు,

వరుఁడు ద్రోణుఁడు? విప్రులవలనఁ బుట్టి

రైరె సత్ క్షత్రియ ప్రభు లవనిఁ గావఁ

గడఁగి? మీ జన్మములు నిట్లకావె వినఁగ?

వానితోడిదేమి? సహజకవచకుండల మండితుం డితఁడు ప్రకృతి
పురుషుండుగాఁడు; తన బాహుబలంబున నీయంగరాజ్యంబునక కాదు,
సకలమహిరాజ్యంబున కర్ణుండగు” ననుచు ... గర్ణుండోడొని
నిజమందిరంబున కరిగె.

కుంతి యంత సహజకుండలకవచాభి
రాముఁ గర్ణుఁ జూచి, రవిసమానుఁ
బ్రత్యభిజ్ఞ నెఱిగి, ప్రథమపుత్రస్నేహ
మెఱుకపడకయుండ నింతి యుండె.

వినుతధనుర్విద్యావిదు,
ఘనుఁ, గర్ణు సహాయుఁ బడసి, కౌరవవిభుఁ డ
ర్జునువలని భయము సెడి, తొ
మ్మునఁజేయిడి నిద్రవోయె ముదితాత్మండై .

(అంధ్రమహాభారతము — అదివర్ణమునుండి)



మన్మథ దహనము

నన్ని చోడ దేవ

అంత రతినమేతుండు, పుష్పాయుధుండు పుష్పరథారూఢుండై,
హిమవంతంబున కరిగి పరమేశ్వరు తపోవనంబు సొత్తెంచి,

వలరా జామనిఁ బిల్చి “వేగమెయి నీ వాసంతికానందదో
హల మీకాననలక్ష్మికి” మృనుడు, నాహ్లాదంబుతో నెయ్య మ
గ్గలమైయుండ వసంతకుండుఁ దమపైఁ గన్పిడ్డఁ గారాకు గెం
దలిరా కయ్యెనొనాఁదలిరెవడిఁ గాంతారాంతరోర్విజముల్...

మలయసమీరజాభిహతి ప్రమాఁకుల నాకులు డుల్లి డుల్లి, క్రొ
మ్మొలకలు సాగెసాగి, విరిమోసులఁ గెందలిఁ రొ త్తియొత్తి, కు
ట్రులములు గ్రమ్మిక్రమ్మి, కుసుమంబులు వాసనకెక్కియెక్కి, గు
త్తులుగొని పండిపండి వినుతుల్ దగ నారములొప్పె నామనిన్...

వేదన విరహాలు సేదలుసెడి సందు

లెడలంగఁ బల్లకు లెడలె దరుల

రాగిల్లుకవల మేఁదీఁగెలఁ బులకంబు

లంకురింపఁగఁ దరు లంకురించె

సమ్మదంబునఁ గామిజనులచిత్తంబులు

చిగురొత్తఁ దరులందుఁ జిగురులొత్తె

రతిదోహలముల దంపతుల ముఖాబ్జముల్
విలసిల్ల విలసిల్లె విరులు దరుల

నెలమిఁ జిలుకపిండు దొలుమేనఁ జేసిన
తపము పండఁ బండెఁ దరువనంబు,
లువిద లింపు మిగుల నూయెలపాటలు
వాడ మధుమదమునఁ బాడె నలులు.

మదను తలిరెల్లులోయనఁ
బొదిగొని కెందలిరు తెనఁగు భూరుహములపై
నొదవెడు రాగాంబుధి బు
ద్బుదములునా నెనఁగె ముకుళములు తోరములై.

పొన్నలుపూచెఁ, బొన్నలోగి పూవకిముందఱఁబూచె గోఁగు, లా
పొన్నలుఁగొండగోఁగులును బూవకముందఱఁ బూచెబూరువుల్
పొన్నలు గొండగోఁగులును బూరువులున్నోగిఁ బూవకుండఁగా
మున్న పనంబునంగలయఁ మోఁదుగులొప్పుగఁబూచె నామనిన్.

పలఁకెడు కారాకు లలితాస్థిచయముగా

సోలుకొమ్మలు పలుకేలు గాఁగఁ
బాలపల్లవములు వ్రేలుకెంజడలుగాఁ
బెనఁగు తీఁగలు దొడ్డఫణులుగాఁగఁ
గలకంతనికరంబు గళమునకప్పుగాఁ

బుప్పొడి మేని విభూతిగాఁగ
ఫలములు వరదానఫలములుగా నలి
మాలికల్ రుద్రాక్షమాలికలుగ

శంభుమూర్తిఁ దాల్చి సహకారభూరుహ
చక్రవర్తి సవవసంతవేశ
నతిశయిల్లుచుండె నక్కడఁ గని, మడి
నుదరిపడి మనోజుఁ డోసరింప...

నెలఁతల పరిమళనిశ్వాసపవనంబుఁ
దలపించె దక్షిణానిలవిలాస
మింతుల దరహాసకాంతినంభావన
గావించెఁ జంద్రప్రభావిభాతి
రమణుల రక్తాధరభ్రాంతి నొదవించె
లాలితాశోకప్రవాళలీల
వనితల మంజులస్వనశంకఁ బుట్టించెఁ
గలకంతమదకీరకలకలంబు

కామినీవిలోలకర్ణాంతవిశ్రాంత
లోచనప్రశంసలోలబుద్ధిఁ
బడసె దళితపత్రపద్మవిభ్రమము వి
యోగులందు మధుసమాగమన.

సోలుచు, సమ్మదరసమునఁ
గ్రాలుచు వనపాలబాలికలు నవలలికాం
దోలముల వేడ్కసలుపుచు
నాలతు లొగిఁజేసి పాడి రభినవలీలన్...

ఆమనికి నెలమి విపులా

రామంబుల పొల్పు సూచి రాగోత్కటమై

కాముఁడు రతిఁ గని తానును
గామాతురుడై మనోవికారము నందెన్.

లత్తుకరసమున జొత్తిల్లఁబడతల
ముల నరచేతుల మోవిఁ బూసి

నవకుసుమంబుల నానావిధంబుల
తొడవులు రచియించి తొడిపి వేడ్క

రాజీవపుష్పపరాగంబుఁ గబళించి

విలసిల్లు సీమంతవీధిఁ బోసి

యరవిఁ సురపొన్నయకరువు వరుసతో

నలకల జిన్నిపు వ్యలికి కలయ

సలలితంబగు పుష్పొడి డులిచి వీఁగు

జన్నుగవమీదఁ బోయఁచుఁ జెన్నుమిగుల

సుదతి గై సేసి, ప్రీతితోఁ జూచుచుండె

భావజన్ముండు వచ్చిన పనియు మఱచి...

ఇట్లు తత్కాలోచిత క్రిడాపరవశుండై కంతుండు బెడరి, నిజగమన
ప్రయోజనంబుఁ దలంచి, యాక్షణంబ... సమరసన్నద్ధుండై, సకల
జనంబులు... ననురాగరసపూరిత హృదయులై పరవశులై యున్నం
గని, హరగిరిజల కంతకుం దమయంతన సంగమంబగు, నా వచ్చిన
కెలసంబు వసంతువలనఁ దీరకున్నె? యని... అనతి దూరంబుగాఁ
జనిఁ ముందట.

అమరగ నింద్రియాశి విషయంబులతో, విషయంబు లన్నియుం
గ్రమమున గాడ్చునందడఁచి, గాడ్చులఁగూర్చి మనంబునందు, సం
యమమతిఁ దన్ననంబొనర నాత్మనియందొడగూర్చి, యాత్మయో
గమునఁ జలింపకున్న శివుఁ గాంచె మనోజుఁడు దవ్వుదవ్వులన్,

హరుగని, ప్రాణము యుల్లని
విరిసిన మెయిమఱచి పచ్చవిల్లుడు దగఁ జి
త్రువున వ్రాసిన కాముని
కరణి నచైతన్యవృత్తిఁ గదలక నిల్చెన్,

ఇట్లు నిలిచి, రత్నిపబోధితుండై, త్రిణయను సమాధివైల్పంబు
సేయ నుపక్రమించి నిజమూలబలంబుల నవలోకించిన,

అలిరుంకారముఁ, గీవకస్వనముఁ గీరాలాపముల్, మత్తకో
కిలనాదంబులు, శారకారవములుం, గేకినినాదంబులుం
గలియం భోరన మంజుగానములతో గంధర్వగీతంబు ల
గ్గలమైభోరనమ్రోసె నీశ్వరులతాగారంబు ఘూర్జిల్లగన్!...

శంభుసమాధికి విఘ్న
రంభములై యులియు వనచరములకు జిహ్వ
స్తంభ గతిస్తంభ మనః
స్తంభములుగ నంది హస్తసంజ్ఞ నదల్చెన్...

మృదుపై ముంగలి సని, తల
పడి మలయానిలుడు పోరుభరమై మదనుం
బడలుపడఁ బలుచుక్రియఁ దడఁ
బడ ధూళియు గాడ్చు వీచే బ్రతికూలంబై...

తరు గుల్మాదుల మఱువునఁ
దళతరమ చలించి గడికిఁ దారుచుఁ బురసం

హరు నెయిదఁ జొచ్చెఁ గాముఁడు
గరివై రికిఁ జొచ్చు వేటకాఁడును బోలెన్...

అంత నకాలవసంతలతాంతాపచయ కేళీలాలనయై,...

మెలపారు నెలహావి తలిరుల నొకకొన్ని
రమణీయమగు చంపకములు వొదిలి
లాలితాశోకపల్లవముల నొకకొన్ని
కమనీయమగు గుర్వకములువెట్టి...

చెలువలెల్ల నొండు చిగుళ్లు పువ్వులు
గలయఁదాల్చి, పొల్చి బలసిరాఁగ
శైలరాజతనయ సనుదెంచె నందన
వనము గాఁపువచ్చు వడువవోలె...

అంతం బరమేశ్వరుండు తుర్యావస్థితంబులైన మనఃప్రాణంబులు
జాగ్రదవస్థావ్యవస్థితంబులు సేసి, సుప్రసన్నుండైన కన్నెటింగి గౌరి
...హరచరణసరసీరుహంబులకుఁ బుష్పాంజలి యిచ్చి, కృతాం
జలియైన,

ఆ వనజాస్య హస్తలజారుణదీప్తులఁ గూడివచ్చు పు
ష్పావలిమీద నీకుతనుజామలరోములు గప్పి యొప్పె సం
ధ్యావిరళోద్గతప్రకటితాశుణదీప్తులతోనఁ బొల్చు తా
రావళిమీదఁ బర్వ నమృ తాంశుకరప్రకరాభిరామమై...

అంతం గంతుండు గౌరీహృదయంబు న్మదనాస్త్రంబున భేదించిన
నాక్షణంబు

అలికాగ్రంబునఁ గ్రాలి యాడి బొమ లాహ్లాదింపఁ గన్గోసలం
దలఁకెన్ సమ్మదవారి, మోవియదరెన్, దన్వంగిమై నొత్తెము
త్తులకల్, గంపముగూడ నూర్పులెలమింబొందె, న్మసంబాత్మలో
నొలసెన్, రాగము మోమునం బొలసె గండోల్లాసహస్రప్రథల్,

అలలితస్మితాస్యలలితామలకోమలచంచలాలసా
లోలవిశాలసంస్ఫురితలోచనదృష్టిరసప్రవాహమం
దోలిన పర్వి, వెల్లిగొని, యొక్కటఁ గ్రక్కున ముంచి మీఁదికిం
దేలఁగనెత్తె, జుట్టె, హరుఁద్రిప్పులఁబెట్టె మనోజుఁడుబ్బుఁగాన్.

నగరాజతనయ పన్నగ రాజధరుఁమోల
నిలువుడు మదనుఁ డేటలవి నిలిచె
నెలనాగ గరిబొమల్ పొలయింపనెత్తుడుఁ
జిత్తజుఁ డించువి ల్లెత్తికొనియె
హరిణాక్షి లనదపాంగాలోకనము నూలు
కొలుపుడు న మ్మరిగొలిపె మరుఁడు
పతిసెఱ నూరఁ బార్వతి సూచుసులుచూడ్కు
లాడుడు నలరమ్ము లాడె నీకుఁ

గంతుఁ డేయఁదొడఁగె, నంత నీశ్వరునకు
నచలవృత్తి జలుపు నాత్మవిమల
యోగభావ మెడపి, రాగోత్కటంబున
గోరియందు నిలిపెఁ గన్ను, మనము.

గిరిజ లలితాంగములు వొరి
బొరిఁ గనుఁగొని సొగసి యిసుకబొమ్మలు జలముల్

దెరలంగ విరిసినగతిఁ బొడి

విరిసి మహేశ్వరు మనంబు వికలంబయ్యెన్...

ఎలరారు కనుగవ వొలయించుఁ గ్రేవల

నెఱిగొని మెఱుఁగులు దుఱంగలింపఁ

గ్రొవ్విరి చిఱునవ్వు నవ్వు వాతెఱకాంతి

రంగిల్లి సితరుచుల్ దొంగలింపఁ

గుడుటఁ గ్రక్కడరినఁ గదియించునుడువిట్టు

సుడిసి ముత్తరఁగులు గడలుకొనఁగ

సోలంబు నెఱునూరు సొగియునుంజెమటపై

వదలి మేడిఁగ మవ్వంబు మిగుల

నొత్తలించుఁ, దఱమ నూకించుఁ, చాలిమి

కగ్గలించు, నెఱయ నప్పలించు

మదనశరవిభిన్న హృదయాబ్జయై మహా

దేవుఁ జూచి గౌరిదేవి తివుట,

ఇట్లు మదనపరవశయగు పార్వతిం గని సొగిసి,...

పులకాంకురంబులు దలలెత్తి మేను గఠ

పింపఁ గోమలిఁ గొంగిలింపఁ దలఁచు

రాగోత్కటమున నైరణలేక మానినిఁ

గాయ్యనఁ బైపడి కవయఁదలఁచు...

తన మహత్త్వంబు దలఁపక తరుణిపొందు

వడయఁ గీడ్పడి తేకుప వాపఁదలఁచు

భావజాస్రాభిహతి మహాదేవుఁ డొక్క

ప్రేలిమిడి బెంపుసెడి కడు విరలిగానియె...

నవతమాలలతాతతి నడుమఁ బుష్ప
చాపమండనహస్తుడై, శంఖరారి
దనరె నీలాభ్రవటలమధ్యమున నింద్ర
చాపహస్తుడై వెలుంగు పర్జన్యలీల,

అంతకాంతకుండు కంతుఁ గనుంగొని, కోపించి ... దహనాంబ
కంబు విచ్చిమూచిన.

పొగయగ, రాజకొక్కమొగి భోరన మంటలు విస్ఫులింగముల్
నెగసి, రయంబునం గలయనిండి, ఫటచ్చటభుగ్గుగద్దగ
ద్దగయని మండి పంచశరు దగ్ధముసేయుచ, యాక్షజంబులో
మగిడి పురార నేత్రశిఖి నుల్పై మహాశనిపాతభీమమై,

నిటలాక్షవహ్ని గడుసు
త్కటమై తరతరమ మీదఁ గప్పిన మదనుం
డిట యట మెదలఁగ నేరక
పటుతరశిఖిశిఖిలఁ గాలి భస్మంబయ్యెన్,

కని కోపించెనొ, గానక
మును గోపించెనొ, మహోగ్రముగ నుగ్రుండు సూ
చినఁ గాలెనొ, చూడక యట
మును గాలెనొ, నాఁగ నిమిషమున నఱగాలెన్,

గిరి సుతమైఁ గామాగ్నియు,
హరుమైఁ రోషాగ్నియుం, దదంగజుమై ను
ద్ధరకాలాగ్నియు, రతిమై
సురు శోకాగ్నియును దగిలి యొక్కట నెగసెన్,

అనలశిఖాలిగాంచి యభయం బభయంబని దేవతల్ నభం
 బునఁ జెల రేగి చీరుటకు మున్న మనోభవు నీటుచేసి పో
 యినఁగని దిక్పతుల్ సురలు నిండ్రుఁడు శోకభయార్తులై మరుం
 బనవుచుఁ బాఱిరొండొరుల పట్టులు గానక భీవికారులై,

(కుమారసంభవము-చతుర్థ పంచమాశ్వాసములనుండి)

రు ద్ర ప శు ప తి

పాల్కురికి సోమనాథుడు

వడిఁబాటు జలమున కొడలెల్లఁ గాళ్ళు
వడిఁగాలు చిచ్చున కొడలెల్లఁ నోళ్ళు
వడిఁవీచు గాడ్చున కొడలెల్లఁ దలలు
వడిఁజేయు బసవన కొడలెల్ల భక్తి...
వ్యక్తంబెఱుంగ వే యయ్యళ యూర
భక్తుండు మును రుద్రపశుపతినాఁగఁ
ప్రథితమౌ నాదిపురాణమం దబ్ధి
మథనావసర మొక్కకభక్తుండు సదువఁ,
గమలజ కమలాక్షు లమితదైత్యాదు
లమరులు సెడి పాఱ, నం దుదృవించి
పొరి నజాండములెల్ల దరికొని కాల్చు
గరళంబు మ్రింగె శ్రీ కఱకంతుఁ డనిన—
నా రుద్రపశుపతి యాలించి, 'భర్గుఁ
డారగించుట నిక్కమా విషం ?' బనుడు
“ననుమానమా ! త్రావె హరుఁడు విషంబు
బనుగొన నటమీడిపను లెఱుంగ” మన,
విని యుల్కిపడి వీపు విటిగి “హా ! చెడితి”
నని, నేలఁబడి పొర్లి “యక్కటా ! నిన్ను

వెట్టిజేసిరిగాక విశ్వేశ ! యెట్టి
 వెట్టివారైనను విషముఁ ద్రావుదురె ?
 బ్రతుకుదురె విషముపాలైన వార ?
 లిది యెట్లు వినవచ్చు, నేమిసేయుదును
 నిక్క మెవ్విధమున నిన్నెకా కెఱుగ
 ముక్కంటి ! నాకింక దిక్కెవ్వరయ్య ?
 నాకొఱకైనఁ బినాకి ! యివ్విషము
 చేకొన కుమియ వే నీకు మ్రొక్కెదను
 కటకటా ! మేన సగంబున నుండి
 యెట వోయి తవ్వ ! నీ వెఱుగవే గౌరి !
 ప్రమథగణములార ! పరమాపులార !
 సమసిన వెండి మీశకృమే కావ ?
 శతరుద్రులార ! యసంఖ్యాతులార !
 శ్రీతిధరకన్యకాపతిఁ గావరయ్య !
 వీరభద్రయ్యరో ! విషముఁ బ్రాణేశుఁ
 డారగించె నిఁ కెట్లు లవునోకదయ్య !
 ఓ పురాతనులార ! యెడయండు బ్రతుక
 నోపునొకో ! విషం బొగి నారగించెఁ
 జావు దప్పింపరే సద్గురునాథు
 దీవన లీయరే, కావరే శివునిఁ,
 దల్లి లేని ప్రజలఁ దలఁతురే యెరులు
 తల్లియున్న విషముఁ ద్రావనే లిచ్చు !”...
 నని ప్రలాపింపుచుఁ బనవుచు, “నాండు
 వినఁజాలఁ, బ్రాణము ల్విడుతు నే” ననుచుఁ
 దడయక ఘనజలాంతరమున నులుకఁ ;

బడకుండ నా రుద్రపశుపతిఁ బట్టి
 పార్వతీసహితుడై ప్రమథరుద్రాది
 సర్వసురాసురసంఘంబు గొలువ
 హరుఁడు ప్రత్యక్షమై “యడుగుము నీకు
 వరమిత్తు నెయ్యది వాంఛితం” బనుడుఁ
 గడు సంభ్రమంబున మృదుపదాబ్జములఁ
 బడి రుద్రపశుపతి భట్టారకుండు
 “ఏమియు నే నొల్లనీ విషసేవ
 నేమేమి వుట్టునో యే వినఁజాలఁ
 గ్రక్కున నుమియవే కాలకూటంబు,
 నిక్కంబు నాకెక్కె నీయావి” యనిన;
 దశనకాంతులు దశదిశలఁ బర్యంగఁ
 బశుపతి యారుద్రపశుపతి కనియె—
 “ఇట లోకములలోన నెన్న నేకాక
 యిటప్రింగ నుమియంగ నది యెంత వెద్ద?
 యణుమాత్ర నాకంఠమందుఁ జిక్కినది
 గణుతింప నున్న దే కాలకూటంబు?
 యింత సంతాపింపనేల నీ” కనుచు
 వింతన వ్యోలయంగ సంతరించుడును,
 “నమ్మంగఁ జాలఁ బిరాకి! యివ్విషము
 గ్రమ్మన నొక్కింత గడుపు సొచ్చినను
 బెద్దయుఁ బుట్టునో, పిమ్మటివార
 దద్దయు విననోపఁ, దా మున్న చత్త,
 సమయని, మొందేనిఁ జావనీవేని
 యుమియు మివ్విషమొండె, నొండు సెప్పకుము

894.813108

2000

AND

2192

5/

తక్కినమాటలు దన కింప'' వనుచు
 నిక్కంబు తెగువమై నిష్ఠించి పలుక;
 నుమియకుండినఁ జచ్చునో ముగ్ధ యనుచు,
 నుమబోటి యాత్మలో నుత్తలపడఁగ,
 నుమిసినఁ గొని కాల్చునో తమ్ము ననుచుఁ
 గమలాక్షముఖులు గడగడ వడఁకఁ,
 బ్రమథు లాతని ముగ్ధభక్తికి మెచ్చి
 యమితమహోత్సవలై చూచుచుండ,
 నొక్కింత నవ్వుచు నుడురాజధరుఁడు
 గ్రక్కున లేనెత్తి, కౌఁగిటఁ జేర్చి,
 "ప్రమథులయాన, నీపాదంబులాన
 సమయ నివ్వెషమున, సత్యమిట్లనిన
 నమ్మవే, పలపలి నాతొడ యెక్కి
 నెమ్మిఁ జూచుచునుండు నీలకంఠంబు"
 నని యూరుపీఠంబునందు ధరించె.
 మును గుఱియున్నదే ముగ్ధత్వమునకు?
 నదిగాక గుత్తుక హాలాహలంబు
 కదలినంతటనె చచ్చెదఁగాక! యనుచుఁ
 దన కరవాలు తొమ్మున డూసి మోపి
 కొని, కుత్తుకయ చూచుచును తెప్పలిడక
 పశుపతితొడమీదఁ బాయక రుద్ర
 పశుపతి నేఁడును బాయకున్నాఁడు.

(విసవపురాణమునుండి)



పాంచాలీ భీమసేనులు

తిక్కన సోమయాజి

“నన్ను బరాభవించి సదనంబునకున్ జని కీచకుండు ము
న్నున్న తెఱంగు దప్పక సుఖోచితశయ్యను నిద్రసేయ నీ
కన్ను మొగుడు నూటకుఁ గారణమెయ్యది భీమసేన! మీ
యన్న పరాక్రమంబు వల దన్ననొకో దయమాలితక్కుటా.”

అనుచు మందసంభాషణంబుల సంబోధించు పాంచాలిపాణి
స్వర్ణసంబున మేలుకని, ‘యదియెవ్వ’ రనవుడు ‘నే’నను నమ్మానిని
యెలుంగెఱింగి భీమసేనుండు, యజ్ఞసేని కీచకుదురాచరణంబు
నాకుంబ్రకటించి వాని నిర్జింప నియోగించునదియై యరుగుదెంచెం
గావలయు, నతెఱంగి తెఱవ తాన చెప్ప విందునని తలంచి.

“ఇంతప్రొద్దెల యిచ్చోటి కేగుదేరఁ
గారణంబేమి యెవ్వరు గానకుండు
నట్లుగాఁ జనుదెంచితి యంబుజాక్షి!”
యనిన నయ్యంతి యిట్లను నతనితోడ.

“ఎఱిగి యెఱింగి న న్నడుగ నేమిటి? కప్పుడఱింగి యింతకు
న్మఱచుటగల్గెనే నది వినంబనిలే, దటుగాక యున్నరూ
పెఱిగియు నేన చెప్ప విన నిష్టముగల్గుట చాలలెన్న, య
తెఱఁ గెఱిగించెదన్ వినుము తెల్లముగా మొదలింటినుండియున్.
అధిపుమఱుది సింహబలుఁ డప్పకు మ్రొక్కఁగవచ్చి, నన్ను న
త్యధికమనోజరాగమతియై కనుగొంచుఁ గడంగి యెన్నియున్

విధములఁ బల్కి, నాకుఁ దన విన్ననువొప్పుగఁ జూపి, చేరి, మా
నధనవిహీనతం జెనకినం గడు నేవమువుట్టి యయ్యెడన్.

విడియంబలుకఁగ, వెండియు
నుడుగక కీచకుఁడు మన్మథోన్మాదము ద
న్నడరిన నన్నడుగుటకుం
దొడరినఁ గోపించి వానితో నిట్లంటిన్.

‘దుర్వారోద్యమబాహువిక్రమరసాస్తోకప్రతాపస్ఫుర
ద్గర్వాంధప్రతివీరనిర్మథనవిద్యాపారగుల్ మత్సరు
శ్రీర్వాణాకృతు లేవు రిప్తు నిను దోర్జీలన్ వెనం గిట్టి గం
ధర్వుల్ మానముఁ బ్రాణముం గొనుట తథ్యం బెమ్మెయిం గీచకా.’

అనిన విని వాఁడు గొన్నిప్రల్లదంబులు వలికిన, నేనునుం
దక్కఱోచితవచనంబులం ద్రోచివుచ్చినం బోయెఁ; బదంపడి
పాపాత్మయైన నుదేష్ట దనకు మదిరారసంబు దేరం గీచకనివాసంబునకు
నన్నుంబనిచినం, బోవుట కొడంబడక, యెన్ని సెప్పిన నన్నింటికి
నన్ని సెప్పి, నిర్బంధించినం బెద్దపెనంగ నొల్లక, నామనంబున
నన్నెవరికి నేమిసేయవచ్చునని మీలావు నచ్చి, సూతునింటికి సురకుం
బోయిన.

కొన్ని వెడమాట లాడుచు
నన్ను నతఁడు సెట్టవట్టినం ద్రోచి, వెనం
జన్న, వెనుకొనుటయును మీ
యున్నెడ కే నవుడు సంభ్రయోపేతగతిన్.

పాటుతెంచిన, నక్కులపాంసనుండు
గోపమడరంగ వెనుకన కూడముట్టె;

నట యెఱుంగుదు నీవు, మీయన్న పెద్ద
తనముఁ జూచితి, నేమందు ననిలరసయ !

మీసుభటత్వమున్, బలము మిన్నకపోవఁగ దుస్ససేనుఁ డ
ట్లాసభలో ననుంబఱిచె, నంతియ కాక జయద్రథుండు సం
త్రాసభరంబు లే కనుచితంబొనరించినఁ జేల్లిపోయె, నేఁ
డీసభికుల్ గనుంగొనఁగ నిట్టయితిన్ వగ నాకు వింతయే ?

అకట ఆడుకూయు, నాలకూయును లాఁతి
వారికైన నరయవలయు ననిన,
నన్నుఁ గీచకుండు దన్నంగ నెట్టులు
సూడనేర్చె ధర్మసూనుఁ డపుడు ?”

అనిన విని యతం డిట్లనియె,

“కీచకుఁ డట్లు మీఁదు పరికింపక నిన్నుఁ బరాభవింపఁగాఁ
జూచి, మహోగ్రకోపవివశుండగునన్నును జూచి, ధైర్యహే
మాచలుడైన ధర్మసుతుఁ డమ్మెయి వారణసేయకున్న నే
నీచత వాని, మత్స్యవిభునిం, బరివారము నుగ్గుసేసినన్,

ఆ సంగరంభంబున సమయభంగంబుగా, జనంబులు మనల
నెఱింగిరేని.

ముందటిభంగిన కానల

యందు వసింపంగవలదె ? యది నీవును నే

సుం దెచ్చినయాపదకా

నిందింపరె యెల్లవారు నీరజవదనా ?

కావున సత్యప్రతనిష్ఠుండగు యుధిష్ఠిరుండు పొగడ్తకుం దగు
వాడు గాని దూఱువడ నర్హుండుగాఁ” డని వెండియు నిట్టనియె,

“పరిభవకరుడగు కీచకుఁ

బరిమార్చుట కిపుడు గడవఁబడియెనె ? యిమ్మై

దురపిల్ల నేల వ్రేల్చిడిఁ

బొరిగొని నీమనము కలఁకవుత్తు లతాంగీ,

మనల నెవ్వరు నెఱుంగకుండునట్టి తెఱంగు దలపోయపలయుఁ
గాక, పగతుని భంజించుట యెంతటిపని” యనిన విని యమ్మానిని
యిట్టనియె,

“గొంతికి నంత వెఱవ, మీ

కంత వెఱవ, దై వమునకు నంత వెఱవ, న

త్యంత కలుపాత్మ విరటుని

కాంతకు నే వెఱతుఁ బనులుగావించునెడన్,

కినుకకుఁ జాల కెంతయును గీడ్చడి, నాపడుపాటులెల్ల వ

మ్మునఁ గలయంగ నిట్టు లొకమూర్ఖునిచేఁ దుడివోయి కోలుపో

యిన, నభిమానముం దగవునే దైత డెందముగొందలంబు బొం

దిన, ధృతిమాలి యేఁ బలికితిం దగవెల్ల నెఱింగియుండియున్.

ఇట్టిద కాని సమస్తజనస్తవనీయుండగు పాండవాగ్రజు నిక్కంబ
నిందించిన దానం గా” నని పలికి, మఱియును.

“ధర్మతనూభవుసంతత

ధర్మనిరత మనము బ్రదుకఁదలఁచుట యరుదే ?

నిర్మలుడగునాతని స

ధర్మంబునఁగాదె బ్రదుకు ఛాత్రికినెల్లన్ ?

చనునె వేటొకని కజాతశత్రుండను

పేర దిగ్విజయంబుపెంపుఁ దాల్చు
రాజసూయమహాధ్వరము గోరిచేయంగఁ

దీరునే పెఱధరిత్రీపతులకు
ధర్మైకనిరతుఁ డాతం డొక్కరుఁడ చూపె

యనఁ జన నొరులకు నలవియగునె
నిత్యవ్రతంబుగా సత్యంబుపాలింప

వచ్చునె యెరుల కెవ్వరికినైన

నయ్యుధిష్ఠిరుగాంభీర్య, మతనిదైర్య
మరయ నొండెడఁ గలుగునె? యతఁడు కీర్తి
ధరుఁడుఁ గరుణోత్తరుఁడు మహీసురసమృద్ధి
కరుఁడు నిజవంశకరుఁ డుపకారపరుఁడు.

ఎవ్వనివాకిట నిభమదపంకంబు

రాజభూషణరణోరజి నడఁగు

నెవ్వనిచారిత్ర మెల్ల లోకములకు

నొజ్జయై వినయంబునొఱపుఁ గఱపు

నెవ్వనికడకంట నివ్వటిల్లెడుచూడ్కి

మానితసంపద లీనుచుండు

నెవ్వనిగుణలత లేడువారాసుల

కడపటికొండపైఁ గలయఁబ్రాచు

నతఁడు భూరిప్రతాపమహాప్రదీప

దూరవిఘటితగర్వాంధకారవైరి

వీరకోటిరమణిఘృణివేష్టితాంఘ్రి

తలుఁడు గేవలమర్త్యుఁడె ధర్మసుతుఁడు !

అట్టిమహాత్ముఁ డొక్కనికీ నాశ్రితుఁడై వెడగూడుఁ జీరయుం
బెట్టఁగ నిల్చి, వానిమదిప్రీతికి నీడగువృత్తిఁజేరునుం
బుట్టునుమాలి, యిప్పుడిటు బ్రుంగుడువాటునఁ బొందఁజూచి, నా
కెట్టు మనంబు వట్టు, ధృతియెమ్మొయిఁ దూలకనిల్చుఁ జెప్పుమా ?

నీవలమూఁపులావు మును నేలవహించిన నాగకూర్మగో
త్రావనిభృద్ధిశాకరుల కారయ నూజుటపట్టుగాదె ? సం
భావన భూజనంబులకుఁ బండువుగాదె ? మహోగ్రకోపరే
భావిభవంబు వైరులకుఁ గాలముచేరువగాదె పావనీ !

బకహిడింబకిమ్మీరులబాహుబలము
నాజరాసంధునుగ్రదర్పాతిశయము
లోకభీకరములు విజయాకరములు
నైన నీకరములకు లోనయ్యెఁగాదె,

తొడరినహరునైన దోర్బలంబునఁ దన్ను

మిగులంగనీఁ డనుమేటిమాట
యమరేంద్రునర్థాసనమునకునైన న
ర్హుండెంతయును నను రూఢిమాట
జమునిల్లుసొచ్చిన జంతువునైనను
గాచ నెమ్మొయి నను రాచమాట
దనుగోరి యూర్వశి దాన వచ్చిననైన
లోలుండుగాఁ డను మేలిమాట

శౌర్యవైభవప్రాభవశౌచములకు
నొరులకైనఁ గైవారమై యుల్లసిల్లు

నొక్కనికి నివియెల్లను నిక్కమట్టె !
యెందుఁ గలుగునె యర్జునునీడువాఁడు ?

ఆరయ నతండు మానధనుఁ డక్కట రంగమునందు నిల్చి, సుం
దరులకు నాటసూపెడువిధం బతిదీనము దానిఁజూచి, యే
బురపురఁబొక్కుదుం, గడుపుఁబ్రోచికొనన్ లఘువృత్తికిఁమైయిం
జొరనగువాఁడె దేవపతిసూనుఁడు దైవముచేత సూచితే !

మగలకుమేటియైన బలమర్దననందనుఁ బేడిఁజేయఁగాఁ
దగునె విధాత ! నీకు నని దైవము దూఱుదు, నోర్వరానినె
వ్వగ దలకొన్న నెంతయును వందుదు, ని ధురవస్థయెన్నఁడో
తెగు టని సంతతంబును మదిం దలపోయుదు నేమిసేయుదున్ ?

తనయొప్పిదముగన్నఁ దగిలి యెవ్వరికైన

మలఁగి క్రమృఁజూడవలయువాఁడు

దనవర్తనమువిన్న మునిజనంబులకైన

నలవరించికొనంగవలయువాఁడు,

దనబంటుతన మాజి గనినమార్తురకైనఁ

బలుమాటు సగ్గింపవలయువాఁడు

దన వితరణకేళి వినినగల్పకలరు

పులకైనఁ దలయాపవలయువాఁడు

నకులుఁ దొరులకు నశ్వశిక్షకుఁడుగాఁగ

నగునె ! యాతని దుస్థితి యనుదినంబుఁ

గాంచి, కన్నీ రడంచుచుఁ గడపరాని

దైవఘటనకు నోర్తుఁజిత్తంబులోన,

ఆరూపం బవికార, మాభుజబలం బత్యంతనిర్గర్వ, మా
 శూరత్వంబు దయారసానుగత, మాశుంభత్క్రియాజ్ఞాప మా
 ర్యారంభప్రతికూలవాదరహితం, బాయీగి సమ్మాన వి
 స్రారోదా తము మాద్రిపిన్నకొడు కేతన్మాత్రుడే చూడగన్.

సుకుమారుఁ డతఁడు గోపా
 లకవృత్తివహించి యడవులం గ్రుమ్మరుచు
 నిక్కి నాక కాదు, పగవా
 రికినైనను నకట మన మురియదే వగలన్.

ఏనుచు మీరు గానలకు నేగునెడన్ నను జేరి యెంతయున్
 దీనతదోపఁ గుంతి సహదేవుని నిల్లడవెద్దె నాకు, 'న
 మ్మా ! నినునమ్మి, చాలవిషమంబగు నివ్వనవాస మీతఁడుం
 బూనఁగ నియ్యకొంటి'నని బోరన నశ్రులుగ్రమ్ముచుండఁగన్.

'కడుఁ బసిబిడ్డవీఁ డొకటి గా, దవునా నెఱుగండు, ముంద రె
 య్యెడ నొకపాదెఱుంగఁ, డెద యెంతయొఁగోమల, మెప్పుడై ననే
 గుడువఁగఁ బిల్చుఁగాని తనకుంగల యాఁకటిప్రొ డ్దెఱుంగఁ, డీ
 కొడుకిటు వోకకున్ మనము గుండెడు నిన్ గని యూఱితిల్లెడున్.'

అని యప్పగించె; నింక నాతెఱంగు వినుము:

“ద్రుపదభూవిభుఁడు పుత్రులకంటె నెంతయుఁ

బెంపుసేయుచు గారవింపఁ బెరిగి

కుంతీమహాదేవి కోడండ్రలోపల

నగ్గలంబుగఁ గొనియాడఁ బరఁగి

ప్రాణంబులకు నెల్లఁ బ్రాణంబుగా మీరు

నెయ్యంబుతియ్యంబు నెఱప నడచి
మదిఁ దల్లి దండ్రుల మాటుగాఁగొని జను
లనిశంబు భక్తిసేయంగ నెగడి

రూపగుణవిక్రమంబుల రూఢికిక్కు
నట్టికొడుకులఁ గని, భరతాన్వయంబు
నందు నాయిల్ల యిల్లుగా నతిశయిల్లి
తగవుమై బాంధవులచేతఁ బొగడువడిసి,

వినుతింపందగు రాజసూయమునఁ బృథ్వీదేవతాకోటికె
ల్లను సంతృప్తియొనర్చి, వారిదయఁ గల్యాణాత్మనై, పుణ్యవ
ర్తన పొందుక్షితిపాలుకోడ లనఁగా రాజన్యమాన్యప్రియాం
గనలం దెల్లఁ బొగడ్తగంటి వతిలోకంబైన మీమన్ననన్.

వీను మనంబు పెంపుసెడి, యిప్పుడు నీచతరప్రచారముం
బూని నికృష్టనై యుదరపోషణకై తగవేది, యెంతయున్
దీనతబొంది, యిమ్మెయి సుదేష్టపనుల్ గనునన్నఁ జేయుచున్
హీనతనున్గి మీకు వగ పేమియుఁ జేయద, యేమి సేయుదున్,

పనివంపఁగాని, యొకతకుఁ
బనిసేయ నెఱుంగ, నన్ను బనిగొనునెడఁ బాం
డునియగ్రమహిషి గొంకుచుఁ
బనిగఱపెడుచందమునన పనుచు బెఱుగవే.

ఒల్లరు రాజు, దేవులును నొడ్డులురాచిన చందనంబు, మే
నెల్లఁ జెమర్పఁగా నకట యేను శ్రమంపడి నిల్చినిల్చి, య
ల్లలన మార్దవం బొనరునట్లుగా నెట్టుకునేని రాచి, మీ
తల్లికి భక్తివెట్టెడి విధంబునఁ బెట్టుచు బ్రహ్మ దిట్టుదున్.

నున్నదనంబుగా నలుగు నూతయుఁ జందన మట్టు రాచియుం
బన్నుగఁ గ్రొత్తలై న కలపంబులు గూర్చియు నాసుదేష్టకుం
గన్నులనన్నలం బనులు గైకొని, వారకచేయుచుండుటన్
మున్నటులున్న పాణితలముల్ బలుగాయలుగాచెఁ జూచితే.”

అనుచుం దొరఁగెడునశ్రుల
మునిఁగినమో మతనివక్షమునఁ జేర్చిన, న
వ్యనితయవస్థయ తాల్చుచు
ననిలసుతుం డడలె దేహ మలమటబొందన్.

అట్టిమెడఁ దన్ను దాన యూరార్చికొనుచు
నంబుజానన నెమ్మొగ మల్లఁ దుడిచి
యనునయింఁచి, తత్కరములు దనమొగంబు
గదియఁ జేర్చుచు నిట్టూర్చుగాడ్చు నిగుడ.

చింతాక్రాంతుండైన కౌంతేయున కయ్యింతి యిట్లనియె:

“ఇందలును నిన్నిభంగుల నిడుమగుడువ
వలసె ధర్మతనూభవువ లనఁజేసి
దాయ లొడ్డిన మాయజూదంపుటురులఁ
బడి కులంబున కాతఁ డిప్పాటు దెచ్చె.

అక్కట మోసపోయి యడియాసలఁ జావకయన్నదాన, ము
న్నొక్కెడనే దురంతమరితోత్కటబాధలఁ బెట్టియున్న నా
కెక్కడి దుఃఖశాంతి గర మేడుట యెమ్మొయిఁ గల్గనేర్చు? మీ
ముక్కున నూర్చుగల్గ నొక మూర్ఖునిచేఁ బడితిన్ సభాస్థలిన్.

మీ రేమిసేయుదురు, దై
వారంభముగాక శుభము నశుభంబును సం

సారులఁ దనతనతటి నని

వారణఁ బొందంగ మాన్పవచ్చునె దానిన్ ?

కావున మీర లభ్యుదయగౌరవ మొందుట యాత్మఁగోరి యే
నేవిధినైన నాపదల కెల్లను నోర్చెద దాని కేమి, యీ
కావలుడైన కీచకుఁడు గామనిపీడితుఁడై యలంతులం
బోవక వేచి, పట్టుకొనఁబోయిన దూతెదఁగాక యిమ్మొయిన్.

వానిఁ దెగఁజూడవై తేని వాయుపుత్ర !

నీవు గనుగొన నురినైన నీరనైన

నగ్నినైన విషంబుననైన నేను

మేను దొఱఁగుదు నెట్టు నీయానసుమ్ము.”

అనిన వృకోదరుండు చిటునవ్వు నవ్వుచు నిట్టనియె:

“జలజదళాక్షి ! కీచకుని జంపుట కిమ్మొయి ముట్టఁబల్కుఁగా
వలయునె ? యేను జూడ ననివారణ నిన్ను బరాభవించె వాఁ;
డిల మగలింక నాండ్రకును నెవ్వరు ? భంగము నీఁగఁజాలువా
రభిషుమదీను బాహుబల మప్పుడు సూవనితప్పు సాలదే.

ఎల్లి యెల్లవిధంబుల నెందుఁ జొచ్చె

నేని, నాధర్మతనయుండు దాన వచ్చి

యడ్డపడెనేని, నీవ పెంపొరుకరుణ

గాచితేని నాచేఁ బడుఁ గీచకుండు.

వానిదెసం జింతవలవ, దమ్మాటలు విడువు” మని యూఁజిట్లం
బలికె.

(భారతము - విరాటపర్వమునందే)



శైశవము

ఎఱ్ఱా ప్రగ్గడ

నోరంజేతులు రెండు గ్రుక్కికొనుచు, నోమెల్ల బాష్పాంజన
స్మేరంబై తిలకింపనేడుచు, బొరిన్ మీజేతులం గన్ను లిం
పారం దోముచు, లేవజూచి పిఱుదొయ్య స్మేది కల్తార్చుచున్
శ్రీరమ్యాంఘ్రియుగంబు గింజుకొనుచుం జెల్వంబు రెట్టింపగన్

పొలుపారగా బోరగిలి పాన్పు నాల్గమూ

లలకును వచ్చుచు మెలగి మెలగి

లలిగ గపోలంబులు గిలిగిలింతలు వుచ్చి

నవ్వింపగ గలకల నవ్వి నవ్వి

ముద్దులు దొలకాడ మ్రోకాలగ గేలను

దడవుచు నెందును దారితారి

నిలుచుండఁబెట్టి యంగుళ లూత సూపఁగాఁ

బ్రీతి దప్పడుగులు వెట్టిపెట్టి

అన్నగంటి దండ్రినె గంటి నయ్యగంటి,

నిందు రావయ్య ! విందుల వింద వసుచు

నర్ది దను బిలువగ నడయాడి యాడి

ఉల్లసిల్లె గృష్టుడు శైశవోత్సవముల.

ఎవ్వరుగన్న నెత్తికొని యెంతయు వేడుక ముద్దులాడఁగా

నెవ్వలఁ బాఱిపాటి, తరశేషణ దీధితులొప్ప నొప్పుమై

మువ్వలు గంటలు న్మొరయ, ముందటి కూకటిరావిరేకతో
నవ్వనజాక్షుఁ డాడుచెలు వర్మిలిఁ బెంచు జనంబుచూడ్కికిన్.

మన్ను రొంపియుఁ, బెండయు, మనటువట్టి
పాంసుసంక్రీడఁ దనమేను భాసురముగ
హరి యనేకధాతుచ్చాప్య క్రమైన
శైలకుంజరకలభంబువోలె నొప్పె.

“ఏలా యిందును నందుబాటెదవు ? నీకే బ్రాతియే వెన్నలుం
బాలుం బాలక ! చాలఁ జేఁపె నిదె నాపాలిండ్లు పెన్సోనత్తె
పా లొక్కుమ్మడిఁ గ్రమ్ముచున్నయవి నీభావంబునం దృప్తిగాఁ
గ్రోలంజాలవె యింతవట్టకట యీగోసేల చుట్టలలోన్ ?”

అని యెత్తుకొని, యురంబునఁ
దనియఁగ నదిమికొని, చన్ను తన్నుఖమునకున్
ఘనదుగ్ధపిచ్చిలంబుగ
మన మలరఁగ నిచ్చుటయుఁ గుమారుఁడు ప్రీతిన్.

స్తనదుగ్ధామృత మారగించుచుఁ బొరిం జారుస్మితోల్లాస మా
ననబింబంబు నలంకరింప విలసన్నాశీకపత్రాభలో
చనదీ పుల్ జననీముఖేందువుపయిన్ సంప్రీతిఁ బర్యంగ నొ
ప్పు నిజాభీప్సితకల్పశాఖి గనియెం బుత్రుం బివిత్రోదయున్.

బృందావనమునకు వలసపోవుట

పెద్దకాలంబు నొక్కచో నునికి ప్రశస్తంబుకాదు;
ఎరువు తిప్పలుగొని యెల్లమందలు గొను
జెక్కి మేపుడుచోటు దొక్కువడియెఁ

దరు లోలి నటుక మొదలు సిక్కంగ జొం

పములేది జాడలువడియె బొదలు

మధువులు పసులకాల్మడిఁ బ్రుచ్చె, దొరుగండి

ప్రంతలు పెనురొంపి ప్రంతలయ్యె

బూరిపంటలు చెడిపోయె రాయిడిఁ గ్రంప

లోనుగా దవ్వలఁగాని లేదు

పులుఁగు పూరెడు పోపడి పొలములందు

మెలఁగి వెదకినఁ బుట్టదు, మెకము లడఁగె,

గూరగాయ కట్టియ విల్చికొనఁగ వలసి

యునికి వ్రేపల్లె వీటిపట్టునకుఁ దొఱగె.

కావున నిచ్చో వసియింప దుఃఖావహంబు, బృందావనంబు
బృందారకవనసుందరంబైన కాననం, బయ్యరణ్యంబునడుమ నమర
నదియునుంబోలె గాళింది యొప్పారు, అవధూతసారంబైన యిక్కాం
తారంబు విడిచిపోయి, యన్నెలవున సుఖీంతము. మన పల్లెలోని
ముదునళ్ళు మచ్చిగపేర్చి నిచ్చోటు విడువంజాలకున్నవారు ...
మన మీ ప్రౌద్ధ కదలవలయు ... వల్లవముఖ్యుపనువున సర్వజ
నంబులు పయనంబు సమకట్టుటయు వ్రేపల్లె నెల్లకడల—

“బండ్ల మెట్టింపుపై బరువులెక్కింపుమీ

డళ్ళను బాన్సు కావళ్ళనునుపు

పచిలంబుగా నేతిపనఁటులు, క్రొత్తగో

నియల బియ్యము వడ్లు నెమిలి వడ్లు

నొదివిరి ప్రాలును నొనరంగఁ బోసి, చా

పలు మంచములుమీఁద బలియఁగట్టు

దామెనలును. వల్లెత్రాళ్ళను దలుగులు
కవ్వము. లొడవలి కత్తి నూడు

గొడుపు వాదోళ్ళు మొదలుగా జెడకయుండ
వలయు ముట్టెల్లదెమ్ము, కంటలపుపెద్ద
నాయితము సేయు, ముడుసళ్ళ నాడువారి
గంపమోపులు ముందర గదలు మనుము."

అని పెక్కుభంగుల యెలుంగుల గోలాహలం బెసగ, మంద
యంతయు నొక్కపెట్టగదలి, లావుమానుసులు కదుపులంగొని
ముందరంబోవ, పిఱుండ బండ్లును, బండ్లజాడల దక్కిన ప్రజయు
నడువం, దరుణతరుణిజనంబు లొండొరులతోడి మేలంపు బాలా
పంబుల విసోదంబుల గడచిననంబంగ్వంధజరతప్రముఖులు గ్రుస్సి
యోలాకుపడం గావలియై తగువారు నడపింప బృందావనంబు
బ్రవేశించి,

ఒక యామడ పఱపిడియని
సకలజనము చూడ నర్థవంద్రాకృతియై
శకటావళి విడియగగ గడు
వికటస్థితి నెల్లవారు విడిసిరి గలయన్

గుడిసెలు వన్నియున్ ఘననికుంజము లిండులుగాగ సొచ్చియున్
బెడగగు జొంపముల్గలిగి పేర్చిన మ్రాకులక్రింద నుండియుం,
గడక యెల్లర్చ దొడ్లకును గ్రంపలవైచియు నొక్కనాటిలో
నడరగగ బ్రాశకాపులయి రక్కడ గోపకుటుంబు లందఱున్

శృంగారంబులు సేసి గోపికలు భాసిల్లంగ, గోపాలురు
 తుంగాంగంబులతోడ నెల్లకడలం ద్రుశ్యంగ, గోబృందముల్
 మాంగల్యాకృతిగ్రాల, నెంతయును సామగ్ర్యంబునన్ బంధులు
 పొంగం బల్లె నముజ్జురోత్సవములం బొంగారె నానాటికిన్.

(హరివంశమునుండి)

వింధ్యగర్వభంగము

శ్రీనాథుడు

రేవాతరంగశీకర

సేవాహేవాకపాకశిశిరమరుత్ర

స్తావపరికంప్యమానజ

టావలియగు చతఁడు వింధ్యమల్లనఁజేరెన్.

తాపనకులాగ్రగణ్య

శ్రీపాదాంభోజయుగళచిహ్నుశ్రేణీ

స్త పథ్యపరమపుణ్యశి

లావట్టంబగుచు నయ్యిలాధర మొప్పున్.

కర్పూరకదళికాకాంతారపవనంబు

లధ్వసీనులశ్రాంతి నపనయింప

మదురంగఁబండిన మాలూరఫలములు

చెంచుకన్యలకుచశ్రీలఁ జెనయ

నురగవల్లిగాఢపరిగంభణంబులఁ

బోఁకఁత్రూఁకులకెంపు పొదలుకొనఁగఁ

బాటలీవకుళచంపకసౌరభముతోడ

విచికిలామోదంబు వియ్యమంద

గమియ నామూలచూడంబుగా ఫలించి

యంబరముమోచియున్న యుదుంబరములు

లీలబ్రహ్మాండభాండమాలికల భూష
లవధరించిన వృషభాంకు ననుకరించె.....

నలినప్రోద్భవసూతి కన్గొనియె వింధ్యక్షోణిభృతక్కుందరా
బలవద్గండశిలాభిఘాతవిలుతత్పాద స్తరంగచ్ఛటా
స్థలనారంభవిజృంభమాణపటుంకారస్ఫుటాంతర్మదన్
గలనాతత్పరభక్తలోకపరిరక్షాశర్మదన్ నర్మదన్.

డివిజముని నర్మదానదిఁ దీర్థమాడి
విమలభస్మంబు నిఖిలాంగకముల నలఁది
యటుత రుద్రాక్షమాల్యంబు లనువుపఱచి
భవుని నోంకారనాథుని బ్రస్తుతించె.

స్థావరంబైన రూపంబు జలదవీధి
నావరించుచు మొదల నున్నట్లయిండ
జంగమంబైన రూపంబు సవదరించి
యెదురుగా వచ్చె వింధ్యమహీధరంబు.

అతిథి కడునల్పుడైన, నత్యధికుడైన
నింటి కేతేరఁ బ్రియమందు నెవ్వఁడేని
వాని గౌరవ మది గౌరవంబుకాని
కాదు గౌరవ మాకారగౌరవంబు.

మొగులు ముట్టిన మహామూర్ఖంబు ధరమోవఁ
బాధాంబుజములకుఁ బ్రణతిజేసి
అంతరంగముకంటె నత్యున్నతంబైన
పృథుపేమపీఠంబు వెట్టఁబంచి

దధ్యాజ్య మధుపుష్పదర్పాదికములైన
 యష్టాంగములతోడి యర్ఘ్యమిచ్చి
 యాత్రాసముత్థితాయాసభేదము వాచు
 సంఘీసంవాహనం బాచరించి

శ్రాంతిదీటుట యెఱిగి, హస్తములు మొగిచి
 వినయవినమితగాత్రుడై వింధ్యశిఖరి
 తన గుహారంద్రములు ప్రతిధ్వనుల నీన
 వేల్పుదపసికి నిట్లని విన్నవించె:

“మహానుభావా ! భవదీయ కటాక్షవీక్షారసప్రసారంబున... ప్రాగ్
 నృకృత పుణ్యంబులు ఫలించె. విశ్వంభరాభరణ దీక్షా ధురంధరం
 బులగు నాకులంబువారిలో మాన్యుండనైతి, ధన్యుండ; నొక్క విన్న
 పం బవధరింపుము. నీకు సేవాంజలిపూటంబు. నీ చూడని మహిధరం
 బులు లేవు. కొండలు లెక్కకుఁ బెక్కు కలుగుం గాకేమి, దిక్కుం
 జరంబులకు దిక్కై, కూర్మంబున కర్మిలియై, క్రిడాక్రోడంబునకుఁ
 దోడై, పాపణేనికిం బ్రాపై యేనుబోలె నీ సర్వసహచక్రంబు భరిం
 పుఁగలయదియే? ఇప్పుట నాతోడం బ్రతిభటింపగలది సురగరుడా
 శ్రయంబును, విబుధవేదండశుండాదండ చుకుకితోడ్పిర్ల స్వర్ణదీక్షాండ
 గండాపితబ్రహ్మాండగోళంబగు సుమేరుకైలంబు ; మా యిద్దఱ తార
 తమ్యం బెఱుంగుదు. నాకు నగ్గిరికి నిప్పు డీరసంబు వెరుగం గఱ
 కఱి నెట్టుకొని సాగుచున్న, దింక నెట్టుండు భట్టారాకా ! పక్షపాతం
 బుడిగి యానతిమ్ము.”

అని యవష్టంభసంరంభ మతిశయిల్లఁ
 భలుకుటయు నాత్మ గర్హించి నలువపట్టి

యొం దనాక, యొక్కింతసే పూరకుండి
యున్నురనుచును వేడి నిట్టూర్పువుచ్చె.

పదంపడి ఆ కలహప్రియుండు త్రిభువనోపద్రవకారణంబైన
మహీధరసంఘర్షణమునకు నమ్మతించి యిట్టనియె:

“నాతో నీ విపు డెట్టులాడితి ప్రధానత్వం బపేషించి ప్ర
స్థితాటోపమహాప్రతాపగుణగంభీరార్థయు క్తంబుగా
నాతో నిట్టని యాడె మేరువు బ్రధానత్వం బపేషించి ప్ర
స్థితాటోపమహాప్రతాపగుణగంభీరార్థయు క్తంబుగాన్.

నీ వెఱుంగుదు నీలావు నిక్కువముగ
నెఱుంగు దనలావు తా నమ్మహీధరంబు
తప్పకుండ మీయిద్దఱతారతమ్య
మెంతవారును దెలియంగ నెంతవారు !

శ్రీలైలవేంకటాహోబిలాదిపర్యతంబులు మహానుభావంబున మీ
యిద్దఱకంటె నధికంబులు. మీ గర్వాలాపంబు లోర్వవచ్చునే ?
మాబోటి తీర్థయాత్రాపారీణుల కిది యేటి చింత? మీకు మేలయ్యెడు
పోయివచ్చెద”నని నారదుం డరుగుటయు,

విబుధ మునిమాట చెవికిఁ గ్రొవ్వేడియగు, డ
వంధ్యగర్వోదయుండైన వింధ్యశిఖరి
చాల నుద్వేగమంది విచారపరత
నాత్మగతమునఁ దాను నిట్టనుచునుండె,

శాస్త్ర మాచార్యసన్నిధి జదువఁడేని
ఇద్దఱోధంబు మది సంగ్రహింపఁడేని

దెగువమీటి ప్రతిజ్ఞ సాధింపఁడేని
జ్ఞాతిజగ మందఁడేని తజ్ఞుఁడు జనుఁడె ?

కంటికి నిద్రవచ్చునె ? సుఖంబగునే రతికేళి ? జిహ్వకున్
వంటక మిందునే ? యితరవైభవముల్ పదివేలు మానసం
బంటునె ? మానుషంబుగలయట్టి మనుష్యున కెన్నఁడేనియున్
గంటకుఁడైన శాత్రుఁడొకండు తనంతటివాఁడు కల్గినన్.

ఎవ్వనితో నెచ్చోటం
జివ్వకుఁ జేసాచవలదు, చే సాచినదో
నివ్వల నవ్వల నెవ్వరు
నవ్వక యుండంగఁ బగ సనన్ దీర్పఁదగున్.

ఉప్పరమెగసి యజాండము
చిప్పలురాలంగ మేరుశిఖరమ్ములపై
గుప్పించి దాటుకొందునో
తప్పక నామనసులోని తహతహ దీఱన్.

ఒక్కఁడు మాకొలంబున సముద్ధతి జూపిన జాతరోషుఁడై
తెక్కలుద్రెంచి వేలుపులతేఱ డటు పాపముచేసెఁగాక, యా
తెక్కలు నేఁడుగల్గిన నెఱింగి జవంబునఁ బాటుతెంచి బి
చ్చెక్కనె కూటకోటితటులెల్లను నుగ్గులుగాఁగ మేరువున్.

అడుసులోపలఁ దాటిపం డదిమినట్టు
లదుముదునెగాక పాతాళమంటికొనఁగ
వేల్పులెల్లను విభ్రాంతి విహ్వలింపఁ
బాదములు మెట్టి నాదాయ బసిడికొండ.

ఈయైశ్వర్యము జూడఁజాలుదునె నేనిప్పాట నానాఁటికిన్
రే యిందుగ్రహతారకంబులు, పగల్ నీ రేరుహప్తుండు సే
వాయోగంబుమెయిం ప్రదక్షిణముగా వర్తిల్లఁగా నిర్భరా
సూయామానపరీతచేతనుఁడనై శూన్యోద్యమప్రక్రియన్.

అడ్డపెట్టెదఁగాక తీవ్రాంశురథము
ప్రహరి దిరుగకయుండఁగ భర్మగిరికిఁ
దరతరమ్మి యజాండకర్పరముదాఁక
ఘనశిరశ్శృంగశృంగాటకములు పెంచి.

అవరోధించెను వింధ్యభూధరము ప్రధ్నాధ్వంబు దర్శోద్ధర
వ్యవసాయోద్భుతిరొద్రభంగి నురులింగకారుఁడై యాశ్వరుం
డవరోధించిన గర్వరేఖ, బలిదైత్యధ్వంసినారాయణం
డవరోధించినతేవ మూర్ధమొగి నూర్ధ్వాండంబుతో రాయఁగన్

విస్ఫుమరధ్వాంతౌఘవిధ్వంసనక్రియా

పరమదీక్షారంభగురుమయాఖ

దశశతపరిషదాధారమండలుఁడైన

చండభానుని కధిష్ఠానమగుట

భారంబు భరియింప బరువు వడ్డధివోలె

మూఁపుమూఁపుననుండి మొక్కలమున

ననిలంబు లేడును నంచెలంచెలు గట్టి

యాకాశవీధి నందంద నడవ

నడచు రవితేరు మింటినెన్నడిమిదక్కి

బ్రగ్గనఁగఁదాకె వింధ్యపర్వతము చులులఁ

గతిననిర్భోషనిర్భాతఘట్టనమునఁ
బంకజాతభవాండకర్పరము వగుల.

తగులువడి యపుడు వడిసెడి
గగనమణి రథంబు దోరగలువడి నిలిచెన్
బొగరుమొగకడలి యక్కలి
దగిలి నిలువఁబడిన ఘనవితతియుంబోలెన్.

ఒక్కనిమేషము రాహువు
పుక్కిటిలోఁ దగులువడకపోయెడు భానుం
డిక్కొండప్రక్కఁ జిక్కెం
బెక్కెఁడులు విధివశంబు పెంపెట్టిదియో!

పూచినకొరవిపూఁబొదరింటిచందానఁ
గత్తెర యొక్కచోఁ గదలకుండె
నొకచోఁ దగుల్పడె సుపకారికొఱటికిఁ
దరమైన రోహిణీతారకంబు
నొకచోఁ బునర్వసు పూఁగె వృక్షముకొమ్మ
సుడివడ్డ ముత్యాలసోఁగువోలె
శయనించె నొకచోట శ్రవణనక్షత్రంబు
గుంటిమీఁదటి ప్రతికొడుపువోలె

స్వాతిచిత్తలు తోరణస్తంభయుగము
ననుకరించుచు నొక్కచో నత్తమిల్లెఁ
జిలుతవోయిన మూఁగుటిచెలుపుదాల్చి
హత్తె నొకచో విశాఖ వింధ్యాద్రియందు.

నేత్రంబు లున్నేషనిస్సహత్వమునొంద
 శ్రుతిపుటంబులకై చొక్కుమడఁగ
 ప్రాణేంద్రియజ్ఞానకళ యౌరుసౌరుగా
 జిహ్వ వివేకంబు చిటుతవోవ
 సంతరంగమున మోహంధకారముగ్రమ్మఁ
 దనువు చేష్టాదరిద్రతవహింపఁ
 బ్రాణముల్ శ్వాసమాత్రమునఁ బర్యవసింపఁ
 దలచీర యెఱుఁగని దశఘటిల్లఁ

బాముగఱచిన మూర్చిల్లిపడినయట్టు
 పడిరి పాశ్చాత్యదేశంబుపంచ జనులు
 తరణిదీధితిలేమిఁ జైతన్యమెడలి
 వితతనిద్రాసమావేశవిహతులగుచు.

ఇవిధంబున నకాండప్రళయంబు సంభవింప మునులును దేవత
 లును బ్రహ్మనిర్దేశంబున కాశీనగరవాసియగు నగస్త్యమహాముని
 బ్రార్థింప, నాతండు కాశీవిరహసహిష్టు వయ్యు లోకహితార్థం
 బియ్యకొని, ఆ నగరంబు వెడలి ప్రతిదినప్రయాణంబుల వింధ్యా
 చలంబు డాయం జనుదెంచి విషమదృష్టభండవిలసనస్థలంబును,
 జరత్తరుకోటరజతరలుతదజగరగళగుహానిష్ఠ్యాతనిష్ఠురపవన సందు
 శ్చమాణదవదహనశిఖాకలాపంబును, క్రీడచ్చిక్రోడశిశుచరణసఖ శిఖర
 విశీర్యమాణశిఖరశేఫాలికాకుసుమ కేసరరజః ప్రసరధూసర వాసర
 కరకరవ్రాతంబును, పరుషతరువవనబిలపతితపచేశిమదధిఫల భక్షణ
 పుల్లగల్లభల్లకప్రకరంబునగు గహనంబు జొచ్చి,

నలి వింధ్యాచలకాననాంతరమున న్వారాణసీత్యాగపి
 హ్వలభావంబున నిల్చినిల్చి హర ! నీహారాంశుమూర్ధన్య ! ని

రృల! కాశీశ్వర ! నీలకంఠ! యనుచున్ మాగన్ను వాటిల్లఁ ద
త్కలశీసునుఁడు మూర్ఛగైకొనుఁగ్రమఞ్చమాక్షరోష్ఠాసియై.

అల్లనల్లన వచ్చు కుంభసంభవు దవుదవ్వలంగాంచి కాంచనశిర
శ్శృంగశృంగాటకంబులం గమలభవాండకటాహంబు లుద్ఘాటించు
తన మేనిపొడవు నేల సపాటంబుగా వంచి వింధ్యం బమ్మహానుభావు
నెదుర్కొనె. అపు డర్కునిరథంబు చక్కఁ జాయ నడచె. కాలంబు
లేర్పడియె. ఆ జగతీధరంబు కొన్ని యజ్జలం బ్రత్యుద్గమించి,

ప్రణవపంచాక్షరోపనిషత్ప్రపంచంబుఁ

గడదాఁక నెఱిగిన కఱదలాని

వాతాపిదైత్యు నిల్వలునితోఁగూడంగ

జఠరాగ్ని వేల్చిన సవనకర్త

గోపించి నహుషుని కుంభీనసంబుగా

హుంకారమిచ్చిన యుగ్రతేజు

వానకాలమునాఁడు వండువట్టిన నీటి

కాలుష్య ముడిపెడు కఠకఫలము

పాండుభసితత్రిపుండ్రాంకఫలభాగు

భద్రరుద్రాక్షమాలికాభరితవక్షు

భార్యయును దాను నేతెంచు పరమశైవుఁ

గాంచె వింధ్యాచలేంద్రంబు కలశభవుని.

కాశీనగరవియోగ

క్షేత్రభవక్రోధవహ్నికీలల నాశా

కాశధరిత్రీవలయము

లాశుగతిం గాల్చుఁగడఁగునట్టి మహాగ్రున్.

కాంచి, అతిథిసత్కారసంభావనావిశేషంబులఁ బరితోషంబు సంపాదించి, కరాంబురుహంబులు మోడ్చి “మహానుభావా! నీ యాజ్ఞాప్రసాద భావంబున నను గృతార్థుం జేయు” మనిన,

“వింధ్యవలేంద్ర! పృథ్వీభృతులశ్రేష్ఠ!

దక్షిణాపథము తీర్థంబులాడఁ

బోవుచున్నార మీపువ్వుఁబోడియు నేను

బెద్దకాలమునాటి పెరువఁగాన

లావు చాలదు, జరాకైబ్యంబు కతమునఁ

బొడవెక్కునప్పుడు డిగెడునపుడు

అభ్రంకషములైన యాసీశిరశ్శృంగ

శృంగాటకములిట్లు చిటుతపఱచి

అనఘ! నే గ్రమ్మఱగ వచ్చునంతదాఁక

నుండవలయు ధరిత్రిలో నొదిఁగి నీవు

చేయు నా యాజ్ఞ లెస్సయో, జేయకున్న

నెఱిఁగెదవుగాక రజ్జాడనేల యిపుడు”

అనిన వింధ్యంబు “మహాత్మా! చరాచరంబైన జగంబునందు నీయాజ్ఞ జేయనివారునుంగలరె? నీవు మరలి విచ్చేయునంత దాఁకను నిట్ల యుండెద” ననినఁ గుంభసంభవుం డతని దీవించి, నిజపాదాం భోరుహవిన్యాసంబుల విశ్వంభరాభాగంబు భాగ్యవంతంబు గావించుచు దక్షిణదిశాభిముఖుండై చనియె.

(కాశీఖండమునుండి)



గో పి కా గీ త

బ మ్మె ర పో త న

ఇట్లు హరి కనుమొఱంగి చనినం గానక, కరింబాసి తిరుగు కరే
ఋల పెల్లున నుల్లంబు తల్లడిల్ల వల్లవకాంతలు తడీయగమనహాస లీలా
విలాసవిక్షణవిహారవచనరచనానురాగంబులఁ జి త్తంబులు గోల్పడి
...కృష్ణగుణావేశంబులఁ జరియించుచు,

భూతములలోన వెలి బ్ర

భ్యాతుండగు నట్టివానిఁ గాంతలు కాళిం

దీతీరవనాంతరముల

బ్రాతి న్వెదకంగఁ జనిరి పాడుచు నధిపా !

“ నల్లనివాఁడు, పద్మనయనంబులవాఁడు, కృపారసంబు పైఁ
జల్లడివాఁడు, మౌళిపరిసర్పితపింఛమువాఁడు, నవ్వు రా
జిల్లెడు మోమువాఁ డొకఁడు చెల్వల మానధనంబుఁదెచ్చె నో
మల్లియలార ! మీపొదలమాటున లేడుగదమ్మ చెప్పరే !

అంగజునైనఁ జూడ హృదయంగముఁడై గరగించువాఁడు శ్రీ
రంగదురంబువాఁడు, మధురంబగు వేణురవంబువాఁడు మ
మ్మంగజు పువ్వుదూపులకు నగ్గముసేసి లవంగలుంగనా
రంగములార ! మీకడకు రాఁడుగదా, కృపనున్నఁ జూపరే.”

ఇట్లు తరులతాదుల నడుగుచు విపినమార్గంబుల హలకులిశ కల
శాంకుశాది శుభలక్షణలక్షితంబులయిన హరిచరణంబుల చొప్పు
గని...తమలో నిట్లునిరి:

“కొమ్మకుఁ బువ్వులుకోసినాఁ డిక్కడ
 మొనసి పాదాగ్రంబు మోపినాఁడు
 సతి నెత్తికొని వేడక్క జరగినాఁ డిక్కడఁ
 దృఢములోఁ దోపదు తెఱవజాడ
 ప్రియకు ధమ్మిల్లంబు వెట్టినా డిక్కడఁ
 గూర్చున్నచోటిదె కొమరుమిగులు
 నింతికిఁ గెమ్మోవి యిచ్చినాఁ డిక్కడ
 వెలఁది నిక్కిన గతి విశదమయ్యె
 సుదతితోడ నీరు సొచ్చినాఁ డిక్కడఁ
 జొచ్చి తా వెడలిన చోటు లమరెఁ
 దరుణిఁ గాముకేళిఁ దనిపినాఁ డిక్కడ
 ననఁగిపెనఁగియున్నయంద మొప్పె.
 ఒక యెలనాఁగచే యూఁదినాఁ డిక్కడ
 సరస నున్నవి నాల్గుచరణములును
 నొక సిలవేణితో నొదిఁగినాఁ డిక్కడ
 మగజాడలో నిదె మగువజాడ
 యొక లేమ మ్రొక్కిన నురివినాఁ డిక్కడ
 రమణిమ్రొక్కి సచోప్పు రమ్యమయ్యె
 నొకయింతి కెదురుగా నొలసినాఁ డిక్కడ
 నన్యోన్యముఖములై యంఘ్రులొప్పె
 నొకతె వెంటఁ దగుల నుండక యేఁగినాఁ
 డడుగుమీదఁ దరుణియడుగు లమరె
 నబల లిరుగెలంకులందు రాఁ దిరిగినాఁ
 డాఱుపదము లున్నవమ్మ ! యిచట.

ఈ చరణంబులే యిందునిభానన !
 సనకాదిమునియోగసరణి నొప్పు
 నీ పాదతలములే యెలనాఁగ ! శ్రుతివధూ
 సీమంతవీధులఁ జెన్నుమిగులు
 నీ పదాబ్జంబులే యిభకులో త్రమయాన!
 పాలేటిరాచూలి పట్టుగొమ్మ
 లీ సుందరాంధ్రులే యిందీవరేక్షణ!
 ముక్తికాంతామనోమోహనంబు

లీ యడుగుల రజమె యింతి! బ్రహ్మేశాది
 దివిజవరులు మౌళిదిశలఁ దాల్తు"
 రనుచుఁ గొందఁ అబల లబ్ధాక్షుఁ డేఁగిన
 క్రమముఁ గనియు నతనిఁ గానరైరి.....

అని యిబ్బంగి లతాంగులందఱును బృందారణ్యమం దీశ్వరున్
 వనజాక్షుం బరికించి కానక, విభున్ వర్ణించుచుం బాడుచున్
 మనముల్ మాటలుఁ జేష్టలుం గ్రియలు నమ్మానాథుపైఁ జేర్చివే
 చని రయ్యామున సైకతాగ్రమునకున్ సంత్యక్తగేహేచ్ఛల్తై
 చని గోపికలు హరి నుద్దేశించి యిట్లనిరి:

నీవు జనించిన కతమున
 నో వల్లభ! లక్ష్మి మందనొప్పె నధికమై
 నీవెంటనె ప్రాణము లిడి
 నీవా రరసెదరు చూపు నీ రూపంబున్.

శారదకమలోదరరుచి
 చోరక మగు చూపువలన సుందర! మిమ్ముం

గోరి వెల యీని దాసుల

ధీరత నొప్పించు టిది వధించుటగాదే.

గోవులవెంటఁ ద్రిమ్మరుజుఁ గొల్చినవారల పాపసంఘముల్

ద్రోవఁగఁజాలి శ్రీఁ దనరి దుష్టభుజంగఫణాలతాగ్రసం

భావితమైన నీ చరణపద్మము చన్నులమీద మోపి, త

ద్భావజపుష్పభల్లభవబాధ హరింపు వరింపు మాధవా!

నీ నగవులు నీ చూడ్కులు

నీ నానావిహరణములు నీ ధ్యానంబుల్

నీ నర్మాలాపంబులు

మానసముల నాఁటి నేఁడు మగుడవు కృష్ణా!

ఘోషభూమి వెడలి గోవుల మేవంగ

నీరజాభమైన నీ పదములు

గసవు శిలలుఁ దాఁకి కడు నొచ్చునో యని

కలఁగు మా మనములు కమలనయన!

మాపటివేళ నీవు వనమధ్యము వెల్వడి వచ్చి, గోష్పద

ప్రాపితధూశిధూసరితభాసితకుంతలమై, సరోరుహో

ద్ధీపితమైన నీ మొగము ధీరజనోత్తమ! మాకు వేడ్కతోఁ

జూపి మనంబులన్ మరునిఁ జూపుదుగాదె క్రమక్రమంబునన్.

నీ వడవిం బగల్ దిరుగ నీ కుటిలాలకలాలితాస్య మి

చ్ఛావిధిఁ జూడకున్న నిమిషంబులు మాకు యుగంబులై చనుం

గావున రాత్రులైన నినుఁ గన్నుల నెప్పుడుఁ జూడకుండ ల

క్ష్మివర! తెప్ప లడ్డముగఁ జేసె నిదేల విధాత క్రూరుఁడై.

అరవిందంబులకంచెఁ గోమలములై, యందంబులై యున్న నీ

చరణంబుల్ కఠినంబులై మొనయు మాచన్నంగవల్ మోపఁగా

నెరియంబోలునటంచుఁ బొక్కుదుము నీ యీ కర్కశారణ్యభూ
పరిసంచారము కృష్ణ! నీప్రియలకుం బ్రాణవ్యథంజేయదే."

అని యిట్లంగన లంచితస్వరముతో నంకించుచుం, బాడుచుం
దను రావే యని చీరి యేడువ జగత్ప్రాణుండు త్రైలోక్యమో
హనుడై మన్మథమన్మథుండయి మనోజ్ఞాకారియై, హరియై
ఘనపీఠాంబరధారియై పొడమెఁ దత్కాంతాసమీపంబునన్.

అబల యొక్కతె భక్తినంజలి గావించి
ప్రాణేశకెంగేలు వట్టికొనియె
నింతియొక్కతె జీవితేశ్వరు బాహువు
మూఁపున నిడికొని ముదమునొందె
వనిత యొక్కతె తనవల్లభు తాంబూల
చర్మిత మాతృహస్తమునఁ దాల్చెఁ
బడఁతియొక్కతె ప్రియపదములు విరహాగ్ని
తప్తకుచంబుల దాఁపుకొనియె

భామయొక్కతె భ్రుకుటిబంధంబు గావించి
ప్రణయభంగరోషభాషణమున
దష్టదశన యగుచు దండించుకై వడి
వాడిచూడ్కిగముల వరునిఁ జూచె.

ఒక్కలతాంగి మాధవుని యుజ్వలరూపము సూడ్కితీవలం
జిక్కగఁజట్టి, హృద్గతముజేసి వెలింజనకుండ నేత్రముల్
గ్రక్కునమూసి, మేనఁ బులకంబులుగ్రమ్మగఁగోఁగిలిండుచున్
జొక్కుములై నరోచవులఁ జొక్కుచునుండెను యోగితై వడిన్.

ఆ సమయంబునన్ విభుఁ డనంతుఁడు, కృష్ణుఁడు చిత్తమూర్తియై
 చేసెను మండలభ్రమణశీలపరస్పరబద్ధబాహుకాం
 తాసువిలాసమున్, బహువిధస్ఫురితాననహస్తపాదవి
 న్యాసము, రాసముం, గృతివియచ్చరనేత్రమనోవికాసమున్.

(భాగవతము దశమస్కంధమునుండి)



గో వ్యా ధ్రు స ం వా ద ము

అ స ం తా మా త్య డు

ఒక విప్రవర్యుని హోమధేనువు నిత్య
సత్యవర్తిని సదాచారమూర్తి
కలహంబునకుఁబోదు, కలిగినంతనె తుష్టి
నొందు, సందడికోర్పు, నుట్టువేయ
వలవదు, పిదుకుచో వరవృష్టిధారల
చెలువునఁ జన్నులుచేఁపి తురియుఁ,
దెవులెఱుంగదు, తొమ్ముతీంద్ర సొలగఁగల్గి
కుఱుమట్టమై చాలఁ గూడియుండు

నిట్టి గోరత్న మొక్కనాఁ దేకతంబ
పోఁకుమేయుచునుండ, జెబ్బులియొకండు
దాని గని పొంచి, యొడలెల్ల దాచి, వాల
మవనిఁ దాటించుచును వ్రేయనడరుటయును.

కళవళములేక, 'యోహో,
నిలు నిలు'మని సురభి యిట్లనియెఁ జయ్యన న
పులితో "నా కొకచన పీ
వలయు వివేకించి నాదువాక్యము వినుమా."

అనినఁ బులి గోవుపై నె
త్తినకేలును, భీషణాకృతియుఁ బటమునవ్రా

సినచి త్రరురూపువిధం

బున ఖచరుల కద్దుతంబు పొదలగనుండెన్.

పులియటె ! దీపనాలము పొంగున మ్రోగుచునున్నియటె! యి
మ్ముల నొకపాడిగో వపుడు ముందటికిం జనుడెంచునటె! హో
నిలుమనినం బయిఁబడక నిల్చి కనుంగొనునటె ! బాపురే
కలఁగక యాడుమాట లయకాలునినై న శమింపఁజేయదే.

ఇట్లు నిల్చి యప్పుండరికం “బావిష్కరితై వచ్చు నన్నిట్లు
వారింపఁ గారణంబేమి ? నీవేమి చెప్పుదువు ? చెప్పు” మనిన గో-
విట్టనియె:

మునుమునుబుట్టె నాకు నొకముద్దులపట్టి, యతండు పుట్టి యే
డెనిమిదినాళ్ల పాటిగలఁ, డింతియ పూరియు మేయనేరఁ, డేఁ
జని కడుపార జన్ గుడిపి చయ్యన వచ్చెద, నన్నుఁ బోయిర
మ్మని సుకృతంబుగట్టికొనవన్న ! దయాగుణ ముల్లసిల్లఁగన్.

అని వల్లుచుఁ దనలో నిట్టని విచారించుచు-

రేపు చనుగుడిపివచ్చితి

రేపున నందద పరువులిడి యంతటిలో

నావుడిసెఁడు నఱిగినఁ గొడు

కేపాటులఁ బడునొ, వాని కెయ్యది గతియో.

ఏ న్నలు నాకుచుండఁగఁ

దా నను నండగొని చెవులు దాలవయిచుచున్

మేనెలుగకయుండెడు నా

కూనకు నెవ్వారు దిక్టాకో యిటమీదన్.

అంతః, దనయంతరంగం బెజింగిన నప్పలి సంశయించునోయని
చిత్తంబొక్కింతచేసికొని, వైవర్ణ్యంబు దోషనిక యమ్మొదవిట్టనియె:

“గుమ్మెడుపాల నాసుతునకుం బరితృప్తి జనించుగాని మాం
సమ్ము సమస్తముం గొనకచాలదు నీయదరాగ్ని, కై న నీ
క్తమ్ముగనిందులోఁ బ్రథమకార్యనినిర్గతి నీ వెఱుంగవే
పొమ్మనవన్న ! వ్యాఘ్రకులభూషణ ! చయ్యనఁబోయివచ్చెదన్.”

అనవుడుఁ బుండరీక మపహాస్యముచేసి “యిదేమిగోప ! యి
ట్టనియెదు, నన్ను బేల్చుఅచి, యాత్మజుఁడున్నెడకేగి, సత్వరం
బునఁ జనుదెంతునంటి, విడిపోలునె ! చెప్పెడువారు చెప్పినన్
వినియెడువారి కించుక వివేకముపుట్టదె, యింతయేటికిన్.

ఎట్టికష్టజంతు వేనియు దేహంబు
విడుచుచోటఁ బెనఁగఁబడునకాదె
సమ్మతించి చావఁజాలదు

అటుగాన సురభి ! విను నీ
వటుపోయి, ‘యుపాయయుక్తి నడకించితిఁబో
కుటిలనఖచటులదంష్ట్రో
త్తటశార్దూలంబు’ ననుచుఁ గౌతుకమెసఁగన్.

గుండె నిమురుకొనుచుఁ గొడుకుపాలికినేగి
కడుపునిండఁ జున్నుగుడిపి నీవు
నెమరువెట్టుకొనుచు నెమ్మదినుందుగా
కిచటి కేల వచ్చె దెఱిఁగి యెఱిఁగి.

అఁకొని యఱచెడిఁబ్రేవులు
నేకటవో నమలవలయు నీమాంసము న

జ్ఞానకయిడి యివ్విధంబునఁ

దేకువచెడి పల్లదగునె ధేనువ నాతోన్.''

అనిన నప్పుండరీకంబునకు వివేకంబులేదుగదే యని శోకంబు
నొందుచు నాగోరత్నంబు“నే నిన్ను బ్రమోషించిపోయి
క్రమ్ముట రాకుందునని నమ్మనేర, విడి సాధులక్షణంబె? యే నసత్య
వచనురాలనె?

అచ్చటికేగి మత్సుతుని నర్థి గనుంగొని కుక్షినిండఁ జ

న్నిచ్చి, మనంబునంబొదలు నేకటిఁ బాపి, శరీరమంతయున్

ముచ్చటవోవ దువ్వి, తగుబుద్ధులుచెప్పి, కృతార్థునై వెనన్

వచ్చెదఁ, గాదుగూడదనిన నృతి యడ్డముచెప్పనేర్తునే.

అతిథిసత్తారమునకంటె నధికమైన

ఫలము లే దండ్రుపెద్ద లీపట్టునందు

నీవ యతిథివి నాకు, నిన్నిచట డించి

పోయి రాకున్నఁ బాపంబు పొరయకున్నె?

కన్నకడుపుగానఁ, గడుబిన్నగాన, నే

నతనిఁ బాసి దూరమరుగునట్టి

వేళగాన, వాని వీక్షించిరాకున్న

వగవుమాన దనిన వదలవైతి.

నీకిష్టమైనఁ జాలుం

గా కట్టులుసేయు'మనినఁ గారుణ్యరసో

తేనెకంటె తనచిత్తము

వే కరఁగుడుఁ బుండరీకవిభుఁ డిట్లనియెన్:

“కొడుకుఁ దలంచి నీవు గడు గొందలమందఁగఁజూచి గోవ ! ని
న్విడిచిన నాకటం దనువు నిల్వదు నాకు, గృహంబుఁజేరి యే
తడవుకుఁగాని రావో ? శపథంబులు పల్కక నమ్మఁజాల” నా
వుడుఁ బులిజూచి గోవు “వినవో మదిలో ననుమాన మేటికిన్,

అపరాష్ట్రవేశయం దతిథి యాఁకొనివచ్చి

యడిగినఁ బెట్టక కడపువాని

గతికి, నర్థాపేక్షఁ గన్నియఁ గొనిపోయి

ముసలికి నిచ్చు తామసునిగతికి,

బాపంబులేకయె పత్నిఁ బరిత్యజిం

చినవానిగతికి, నాశ్రితచయంబు

గ్రాసంబులేక దుఃఖముల నొందఁగ నస

ద్యయమాచరించినవానిగతికి

ధారవోసినధన మీక తత్ప్రతిగ్ర

హీత బలుమాటు నడిగించుదాతగతికిఁ

బోవుదాన నింటికిని నే బోయి మరలి

రాకతక్కితినేఁ బుండరీకవర్య!”

అని శపథంబులుపలికిన

విని వ్యాఘ్రము “నీవు ధర్మవిదురాలవు నీ

తెన యెవ్వరు ధేనువ ! యే

నిను నమ్మితిఁ బోయిర”మృనినఁ బటుబుద్ధిన్.

పులికిఁ బ్రదక్షిణించి, తలపుంబలుకున్ సదృశంబుగాఁగ న

స్థలితవిలాసయాన మెసగం బురి కేగెఁ, జరుస్తనంబులు

బలసి పొదుంగు వ్రేగుపటువంగ గభీరరవంబుతోడ వీ
థుల నడయాడు బాలకులు దోరపుభీతి దొలంగిపాటుగన్.

ఆయతరీతి దద్దరిని రసాయనమై చెవిసోక, నప్పు డం
జేయనుచుం బ్రతిస్వనము పెల్లుగఁ జూపుచుఁ బాణి, ధేనువున్
దాయఁగఁబోయి, వేడుక నొడల్గదలింపుచు, వాలమార్పుచుం
దాయక గుప్పచుంగుడిచె బాలవృషంబు నిజాంశదుగ్ధముల్.

కొడుకు చనుగ్రోలుచున్నంతదడవు దల్లి
యడుగుదిరుగక, కదలక, యన్యచిత్ర
గాక, పై నీఁగసోకినఁ గదలకుండె
నెమ్మిఁ బాషాణధేనువు నిలిపినట్లు,

పొట్టపొంగునఁ దల్లిపొది వాసి, వీధికిఁ
బాణి క్రమ్ముఁ బెద్దపరువుతోడఁ
దలయెత్తి చూచుచుఁ బలుమాఱు దను దల్లి
పిలువంగ నిటనటఁ బొలసియాడు
నిలమీద మోమిడి యేమేని మూర్కొనుఁ
బసివెట్టికొనుచుఁ దత్ప్రాంతమందు
నంతంతఁ బసిబిడ్డ లడ్డంబునుడిసిన
జంకించి మిన్నంటఁ జొకశించు

నిట్లు శైశవక్రీడల నెసఁగుచున్న
కొడుకుదెసఁజూచి, కన్నీరు గ్రుక్కుకొనుచుఁ
గటకటా ! యిట్టి నెత్తురుగందు నివట
వైచిపోవంగవలసె నే నీచగతికి.

తల్లు లరుగుదేలుఁ దనయీడు కోడెలు
సదమలానురక్తి నెదురువాఱఁ
దానుగూడఁ బాటి, తనమాతృహీనత
దెలిసి బిడ్డఁ డంతఁ దలఁగకున్నె ?

ఏఁ దను బాసిపోవు తెఱఁగెడ్డియుఁ గానఁడు వీఁడు నెమ్మదిం
దాఁ దిరుగందొడంగెఁ, బులి తద్దయునాఁకొని యోర్వలేక నా
మీద నసత్యదోష మిడి మిన్నకపోవునొ యింక నాకు ని
చ్చోఁ దడయంగ రాదనుచు సూనుని డగ్గఱి ధేను విట్టనున్ :

“నిన్ను గని యిన్ని దినములు
చన్నిచ్చితి నేను ఋణవశంబున నిఁక నీ
వెన్నఁడు నన్నుఁ దలంపకు
మన్న ! మమత్వంబు విడువు మన్న ! మనఃమనన్ .

ఒంటిఁ జరింపకు పొలమున
నింటికిఁ గడు ప్రొద్దుగలుగ నేతెంచుచురా
వెంటఁబడి పొడుచుగోవుల
జంటఁ జనకు క్రయ్యఁబడకు సందడియగుచో .

నూఁతుల దరులను, లోఁతగు
పాఁతటి కసవులను నెట్టిపచ్చిక యున్నన్
బ్రాఁతిపడి మేయఁబోకుము
మూఁతి నిడకు ముగ్రస త్రస్తములుగల నీటన్ .

చులుకన జలరుహతంతువు
చులుకన తృణకణము దూది చుల్కననుమ్మి

యిల నెగయుధూళి చుల్కున
చులుకన మఱి తల్లిలేనిసుతుఁడు కుమారా!”.....

అని తగ బుద్ధిచెప్పెడు నిజాంబ గనుంగొని తత్తనూజుఁడి
ట్టను “నిది యేమి తల్లి! యిటులాడెడు విప్రుఁడు నిన్ను నర్థకాం
క్ష నొకని కమ్మెనో? తనదు గాదిలిపుత్రికి నీదలంచెనో?”
యెనయఁగ బుణ్యకాలమున నెవ్వరికేనియు ధాగవోసెనో?”

అనినఁ గ్రేవుమాటలకు...నగ్గో విట్టినియె:

“ఇవ్విప్రవరేణ్యుఁడు నను
నెవ్వరికిని నొసఁగఁ డేన యేగద విను”మం
చవ్వివరము సర్వంబును
నవ్వత్సముతోడఁ జెప్ప నది కడు భీతిన్,

పిడుగడిచినక్రియ, నీదెం
బొడిచిన గతి గుండె పగిలి భూస్థలిమీదన్
బడి పొరలుఁ దన్నుకొను ను
గ్గడువుగఁ గన్నీరునించుఁ గడగడ వడఁకున్.

‘జే’ యనుఁ, ‘దల్లి! నీవెట
పోయెద?’ వను, ‘నన్నుడించి పులివాఁతబడన్
బోయెదవే?’ యనుఁ, ‘జెల్లం,
బో?’ యను ‘నింకేటిబ్రతుకు పో నాకు’ ననున్.

ఇవ్విధమున శోకింపఁగ
నవ్వత్సశిరంబుమీద నానన మిడి, “నీ
వెవ్వరికిఁగాఁగ వగచెద
వివ్వలవని జాలిపడగ నేటికిఁ బుత్రా !

అరుదుగ సత్కవాక్యము సహాయముగాఁ బులిజేనివక్తఁగఁ
హృవరమను పెద్దత్రోవను రయంబున స్వర్గసుఖంబుఁ జూఱుకో
నరుగుచున్నదాన నిది హర్షమునొందెడివేళగాక దు
స్తరమగుశోకముం బొరయుదానికిఁ గారణ మేమి చెప్పుచూ.

పుట్టిన పిమ్మటఁ జావును
గట్టి; వృధామరణ మొందుకంటె బుధులకున్
దట్టమగుకీర్తి సుకృతము
లిట్టలముగఁ గల్గుచావు లింపు లుగావే...

ఇంకఁ జెనఁగవలవ దిచటనేఁ దడసిన
నచట నన్మతదోష మావహిల్లు
దానఁజేసి యగు నధమలోక ; మంతసే
యంగనేల పనుపవయ్య ! నన్ను."

అని యిటు లెట్టకేలకు నిజాత్మజు శోకదవాగ్నికిల లొ
య్యన వచనాంబువర్షమున నాఱఁగఁజేయుచు దాని నచ్చటం
గొనకొనియుండఁగా నిలిపి, కూరిమితోఁ బులియున్నయట్టియ
వ్వనమునకున్ రయంబెసఁగ వచ్చుచునుండఁగ సంతనక్కడన్.

అప్పులి యిట్లని వితర్కించు:

పాటిగలదె పసరమునకు
ప్రేటలవిం గదిసినపుడె విఱువక నే న
మ్మాటల బేలుపడితి మొగ
మోట దరిద్రత్వమునకు నొగిఁ బొత్తయ్యెన్.....

పులిచేతఁ జిక్కి, యొక యి
మ్ముల విడివడిపోయి, దానిముందటి కేగో

పులు మరలివచ్చు ? నేలా
తలపోతలు, నోరికండ తప్పెందప్పెన్.

ఏ దానితోడి చలమున
నేదినముననైన నొక్కయెడ నడరి గళ
చ్చేదము సేయక యారక
పోదునె యిటుగాకయున్న బులినే నేనున్.

అని యుదాగ్నిచేఁ బరవశాత్మకయై, ధృతిమాలి, నెమ్మనం
బునఁ దలపోయుచున్న పులిముందటి కప్పుడు వచ్చినిల్చెనో
యనఁగ మహాద్భుతంబగురయంబునఁ దాఁ బఱతెంచి ధేను వి
ట్లను “నిది ప్రొద్దుదాఁకఁ గడు నాఁకొని యేక్రియనుండితో కదే.

ఇంత తాల్మి లేక యిల నిట్టి సుకృతంబు
లెట్లు సంభవించు నేరికైన
నీని మిత్రమైకదా నా తనూజుని
బుజ్జగింపఁగంటఁ బురికి నేగి.

నా మన సొక్కటి యయ్యెను
నీ మనసారఁగ భుజింపు, నీ కే నధిక
ప్రేమమున సమర్పించితి
నా మేనిదె పుణ్యగతికి ననుఁ బుచ్చవనా !”

అనినదాని తెగువ కద్దుతస్వాంతుడై
పుండరీక “మేను బుట్టి పెరిగి
యింతవాడ నైతి, నింత నిషష్కటుల
నిట్టి ధీరమతుల నెఱుంగ నేను.

ఇట్టి మహానుభావులకు హింసయొనర్చి దురంతదోషముల్
గట్టికొనంగఁజాల, మణికల్గవె మాంసము లొండుచోట ? నీ
పుట్టువునందు నన్ను మును పుట్టఁగఁ జేసిన యట్టిదైవ మీ
పట్టనఁ బూరిమే పెడినె ? ప్రాణము లింతనె పోవుచున్నవే ?”

అని, యాధేనువుఁ జూచి “నీ విమలసత్యప్రౌఢికిన్ మెచ్చువ
చ్చె, నినుంజంపఁగఁజాల, నీదుతలఁగాచెన్ ధర్మ మీప్రొద్దు పొ
మ్ము నిజావాసము చేర, నీ సఖులు సమ్మోదంబునుంబొంద నీ
తనయుం డత్యనురాగముంబొరయఁ జిత్తప్రీతి మైనొందఁగన్”

ఆనిన నప్పులికి నమ్మొద విట్టనియె:

“మెత్తనిమనసే నాయది

యొత్తి యిటులఁ జూడనేల యోపుణ్యుడ ? నే

నిత్తనువు నీకు మును వా

గ్గత్తముచేసినదికాదె కథ లేమిటికిన్ ?

ఉదరాగ్ని పెల్లున నొడలెల్ల శుష్కమై

వాతెఱ వణువట్టు వట్టఁదొడఁగె

సకలేంద్రియంబులు వికలభావంబు చే

కొనియె, వీఁపున నంటుకొనియెఁ గడుపు

ప్రాణంబు లాతురపడఁజొచ్చె, నిట్లుర

కుండుదేప్రొద్దు భానుండు గ్రుంకఁ

బగలింటి యుపవాసభారంబు దీఱ మ

ద్రక్తమాంసముల నక్తమ్ముసేయు

మంతఁ బుణ్యురాలనై యేను దివ్యవి

మానయానమున ననూనమహిమ

దనర నిన్నుఁ దలఁచుకొనుచు నెమ్మడిఁబోదు
నూర్వలోకమునకు నోమ్మగేంద్ర!"

అని గంగడోలు బిగియఁగఁ
దనమెడ యెత్తుకొని కపిల దగ్గఱఁ జనుదెం
చినఁ జూచి పుండరీకము
వెనువెనుకకె పోవుఁగాని విలువదు దానిన్.

కుడువంగరమ్మని తొడరి చుట్టము బిల్వ
నాఁకలిగా, దొల్ల ననుచుఁ బెనఁగు
సతఁడునుబోలె, నాతతశోభనాంగియై
తనదు నా ధేనురత్నంబు దన్ను
భక్షింపుమని పట్టుపఱుప సద్యోజ్ఞాన
శాలియై పరగుశార్దూలవిభుఁడు
దా నొల్లనని పల్కుఁ, దమలోన నొకకొంత
దడవు ముహుర్భాషితంబు లిట్లు

జరుగుచుండ గోవుసత్యవాక్కుద్ధికిఁ
బులి కృపాసమగ్రబుద్ధికిని బ్ర
సన్నులైరి సురలు, సాధువాదము లుల్ల
సిల్లె గగనవీధి నెల్లయెడల.

(భోజరాజీయము 4, 6 అశ్వాసములనుండి)



వైరాగ్య కీర్తనలు

తాళ్ళపాక అన్నమాచార్యులు

ఎవ్వరి గాదన్న నది నిన్ను గాదంట

ఎవ్వరి గొలిచిన నది నీకొలుపు ॥పల్లవి॥

ఆవయవములలో నదిగా దిదిగా

దవిమే లివిమే లననేలా

భువియుఁ బాతాళము దివియు నందలిజంతు

నివహ మింతయును నీ దేహమేకాన ॥ఎవ్వరి॥

నీవులేనిచోటు నిజముగఁ తెలిసిన

ఆవల నది గాదనవచ్చును

శ్రీవేంకటగిరిశ్రీనాథ! సకలము

భావింప నీవే పరిపూర్ణుడవుగాన ॥ఎవ్వరి॥

దేవ! యీ తగవు తీర్చవయ్యా

వేవేలకు నిది విన్నపమయ్యా ॥పల్లవి॥

తనువునఁ బొడమిన తతి నిండ్రయములు

పొనిఁగి యెక్కడికిఁ బోవునయా

పెనఁగి తల్లికడ బిడ్డలు భువిలో

యెనగాని యెక్కడి కేగుదురయ్యా? ॥దేవ॥

పొదుగుచు మనమునఁ బొడమిన యాసలు
 అదన నెక్కడికి నరుగునయా
 పొదుగుచు జలములనుండు మత్స్యములు
 పదపడి యేగతి బాసినయ్యా? ॥దేవ॥
 లలి నొకటొకటికి లంకెలు నీవే
 అలరుచు నేమని యందునయా
 బలుశ్రీవేంకటపతి నాయాత్మను
 గలిగితి వెక్కడి కలుషములయ్యా! ॥దేవ! యీ తగవు॥

(వైరాగ్య కీర్తనలనుండి)

—: o :—

వినురవేమ !

వేమన

గంగిగోవుపాలు గంటెడైనను జాలు

కడవెడైననేమి ఖరముపాలు

భక్తిగలుగుకూడు పట్టెడే చాలురా

విశ్వదాభిరామ, వినుర వేమ !

ఆత్మశుద్ధిలేని యాచర మదిమేల

భాండశుద్ధిలేని పాకమేల

చిత్తశుద్ధిలేని శివపూజలేలరా ? ...విశ్వదాభిరామ

నీళ్ళలోన మొసలి నిగిడి యేనుగు దీయు

బైట కుక్కచేత భంగపడును

స్థానబల్మి గాని తనబల్మికాదయా...విశ్వదాభిరామ

పెట్టిపోయలేని వట్టినరులు భూమి

బుట్టనేమి వారు గిట్టనేమి

పుట్టలోనఁ జెదలు పుట్టవా గిట్టవా...విశ్వదాభిరామ

ఆశచేత మనుజు లాయువుగలనాళ్లు

తిరుగుచుండ్రు భ్రమను ద్రిప్పలేక

ముఱికిభాండమందు ముసురు నీగలభంగి...విశ్వదాభిరామ

చంపఁదగిన యట్టి శత్రువు తనచేతఁ

జిక్కినేని కిడు సేయరాదు

పొసఁగ మేలుచేసి పొమ్మనుచేచాలు...విశ్వదాభిరామ

అనువుగానివేళ నధికుల మనరాదు
 కొంచెమైన నదియుఁ గొదవకాదు
 కొండ యద్దమందుఁ గొంచెమైయుండదా...విశ్వదాభిరామ
 విత్తము గలవాని వీపు వుండె నను
 వసుధలోనఁ జాల వార్తకెక్కు
 పేదవానియింటఁ జెండ్లైన నెఱుంగరు...విశ్వదాభిరామ
 చెప్పులోనితాయి చెవిలోనిజోరీఁగ
 కంటిలోని నలుసు కాలిముల్లు
 ఇంటిలోనిపోరు ఇంతింతగాదయా...విశ్వదాభిరామ
 వేషభాషలెఱిగి కాషాయవస్త్రముల్
 కట్టగానె ముక్తి కలుగఁబోదు
 తలలు బోడులైనఁ దలఁపులుబోడులా...విశ్వదాభిరామ
 వ్రాతకంచెపెచ్చు వరమీదు దైవంబు
 చేతకంచె పెచ్చు వ్రాతకాదు
 వ్రాత కజుఁడు కర్త చేతకుఁ దాఁగర్త...విశ్వదాభిరామ
 బొందెలు గనవేఱు భువిప్రాణమొక్కచే
 అన్నము లింవేఱు అఁకతొకచే
 దర్శనములె వేఱు దైవంబునొక్కచే...విశ్వదాభిరామ

(వేమన పద్యములనుండి)

వ రూ ధి నీ ప్ర వ రు లు

అల్లసాని పెద్దన

మృగమదసౌరభవిభవ

ద్విగుణితఘనసారసాంద్రవీటీగంధ

స్థగితేతరపరిమళమై

మగువపొలుపుఁ దెలుపు నొక్క మారుత మొలసెన్.

అతఁ డావారపరంపరాపరిమళవ్యాపారలీలన్ జనా

న్విత మిచ్చోటని చేరఁబోయి కనియెన్ విద్యుల్లతావిగ్రహన్

శతప్రతేక్షణఁ, జంచరీకచికురం, జంద్రాస్యఁ, జక్రస్రనిన్

నతనాభిన్, నవలా, నొకానొక మరున్నారీశిరోరత్నమున్.

అమలమణిమయసిజమందిరాంగణస్థ

తరుణసహకారమూలవితర్కిమీఁద

శీతలానిల మొలయ నాసీనయెన

యన్నిలింపాజ్ఞముఖియు నయ్యవసరమున

తతనితంజాభోగధవళాంశుకములోని

యంగదట్టపుఁ గావిరంగువలన

శశికాంతమణిపీఠి జాజువాఱగఁ గాయ

లుత్తుంగకుచపాళి నత్తమిల్లఁ

దరుణాంగుళీధూతతంత్రీస్వనంబుతో

జిలిబిలిపాట ముద్దులు నటింప

నాలాపగతిఁ జొక్కి యరమోడ్పుఁ గనుదోయి

రతిపారవశ్యవిభ్రమముఁ దెలుపఁ

ప్రౌఢిఁ బలికించు గీతప్రబంధములకుఁ

గమ్రుకరపంకరుహరత్నకటకర్షుణ్ణు

జన్మనిస్సూర్తి తాళమానములు గొలుప

నింపు దశకౌత్త వీణ వాయింపుచుండి,

అబ్బురపాటుతోడ నయనాంబుజముల్ వికసింపఁ, గాంతి పె
ల్లబ్బి కనీసికల్ వికసిత్పొలపంతులఁ గ్రుమ్మరింపఁగా
గుబ్బ మెఱుంగుఁ జన్మవ గగుర్పొడువన్, మదిలోనఁ గోరికల్
గుబ్బటిలంగఁ జూచె నలకూబరసన్నిభు, నద్ధరామరున్,

చూచి, యుళంయుళత్కటకసూచితవేగపదారవిందయై
లేచి, కుచంబులుం దుఱుము లేనడు మల్లలనాడ నయ్యెడం
బూచిన యొక్క పోతనునుబోదియఁ జేరి, విలోకనప్రభా
వీచికలం దదీయపదవీకలశాంబుధి వెల్లిగొల్పుచున్.

మునుమున్ బుట్టెడుకొంకులౌల్యమునిడన్, మోదంబు విస్తీర్ణతం
జొనుపం, గోర్కులు గ్రేట్లదిప్పు, మదిమెచ్చుల్ తెప్పలల్లార్ప, న
త్యనుషంగస్థితి జీచ్చపాసంగ, నొయ్యారంబునం జంద్రికల్
దనుకంజూచె లతాంగి భూసురుఁ బ్రపుల్లన్నేత్రపద్మంబులన్.

తొంగలితెప్పలం దొలగఁద్రోయుచుఁ బైపయి విస్తరిల్లు క
న్నుంగవ యాక్రమించుకొనునో ముఖచంద్రునటంచుఁ బోవనీ
కంగజుఁ శానవెట్టి కదియన్ గుణివ్రాసెననంగ జాణి సా
రంగమదంబు లేజెమటఁ గ్రమ్మె లలాటము డిగ్గి చెక్కులన్.

ఇట్లతని రూపరేఖావిలాసంబులకుం జొక్కి...యాత్మగతంబున,

ఎక్కడివాడో యక్షతనయేందుజయంతవసంతకంతుం
జక్కదనంబునన్ గెలువజాలెడువాడు, మహిసురాన్వయం
బెక్కడ, యీ తనూవిభవ మెక్కడ ! యేలనిబంటుగా మరుం
డక్కఁగొనంగరాదె యకటా ! నను వీడు పరిగ్రహించినన్.

వదనప్రభూతలావణ్యాంబుసంభూత
కమలంబు లన వీని కన్నులమరు
నిక్కి వీనులతోడ నెక్కనక్కెములాడు
కరణి నున్నవి వీని ఘనభుజములు
సంకల్పసంభవాస్థానపీఠికవోలె
వెడఁదయై కనుపట్టు వీని యురము
ప్రతిఘటించుచిగుళ్లపై నెఱ్ఱవాణి
రీతి నున్నవి వీని మృదుపదములు

నేరెఁటియసల్ తెచ్చి నీరజాపు
సానఁబట్టిన రాపొడి చల్లి, మెదిపి,
పదను సుధ నిడి చేసెనో పద్మభవుడు
వీనిఁ, గాకున్నఁ గలదె యీ మేనికాంతి !

అని చింతించుచు మీనకేతనధన్వర్థాముక్తనారాచదు
ద్రినసమ్మూర్చితమానసాంబురుహయై దీపించు పెందత్రుం
బునఁ బేదెత్తిన లజ్జ సంఘికటకంబుల్ మ్రోయ, నడ్డంబు ని
ల్చిన నయ్యచ్చరఁజూచి చేరఁజని పల్కెన్ వాడు విభ్రాంతుడై,
“ఎవ్వతె వీవు భీతహరిణేక్షణ ! యెంటి జరించె దోటలే
కివ్వనభూమి ? భూసురుఁడ, నేఁ బ్రవరాఖ్యుఁడ, ద్రోవతప్పితిం

గ్రొవ్వున నిన్ను గాగ్రమునకుం జనుదెంచి, పురంబుఁజేర నిం
తెవ్విధిఁగాంతుఁ, దెల్పుగదవే తెరువెద్ది భభంబు నీ కగున్,”

అని తన కథ నెఱిగించినఁ
దన కనుఁగవ మెఱుఁగు లుబ్బుఁ దాటంకములుం
జనుఁగవయు నడుము వడఁకఁగ
పనిత సెలవివాట నవ్వి వానికి ననియెన్,

“ఇంతలు కన్నులుండఁ దెరువెవ్వరి వేఁడెదు భూసురేంద్ర! యే
కాంతమునందు నున్న జవరాండ్ర నెపంబిడి వల్కరించులా
గింతియకాక, నీవెఱుఁగవే మునుపచ్చిన త్రోవచొప్పు? నీ
కింత భయంబు లే కడుగ నెల్లిదమైతిమి మాటలేటికిన్,

చిన్ని వెన్నెలకందు వెన్నుదన్ని సుధాబ్ధిఁ
బొడమినచెలువ తోఁబుట్టు మాకు
రహివుట్ట జంత్రగాత్రముల రాల్ గరఁగింపు
విమలగాంధర్వంబు విద్య మాకు
సనవిల్లుశాస్త్రంపు మినుకు లావర్తించు
పని వెన్నతోడఁ బెట్టినది మాకు
హయమేధరాజసూయము లనఁ బేర్పడ్డ
సవనతంత్రంబు లుంకువలు మాకుఁ

గనకనగసీమఁ, గల్పవృక్షముల నీడఁ
బచ్చరాచట్టుగమి రచ్చపట్టు మాకుఁ
బద్మసంభవవైకుంఠ భర్గసభలు
సాముగర్పిడిలు మాకు గోత్రామరేంద్ర!

పేరు వరూఢిని, విప్రకు
మార! మృతాచీ తిలో త్రమాహరిణీహే
మారంభాశశిరేఖ లు
దారగుణాధ్యలు మదీయలగు ప్రాణసఖుల్.

భూసుర! కైతవకుసుమశ
రాసన! మాయింటి విందవైతివి, గైకొ
మ్మా! సముదంచన్మణిభవ
నాసీనత సేదదేటి యాతిభ్యంబున్.

కుందనమువంటి మేను మధ్యందినాత
పోష్యహతిఁ గందె, వడదాకె నొప్పులొలుకు
వదన, మస్మద్గుహంబు పావనముసేసి
బడలికలు వాసి చను” మన్న బ్రాహ్మణుడు,

“అండజయాన! నీవొసఁగునట్టి సపర్యలు మాకు వచ్చె, నిం
దుండగరాదు పోవలయు నూరికి, నింటికి నిప్పుడేను రా
కుండనొకండు, వచ్చి మఱియొండునె? భక్తియదాలు, సత్క్రియా
కాండముఁ దీర్చ వేగ చనఁగావలయుం గరుణింపు నాపయిన్.

ఏనిక నిల్లు సేరుటకు నెద్దియుపాయము? మీ మహత్త్విముల్
మానిని! దివ్యముల్, మదిదలంచిన నెందును మీకసాధ్యముల్
గానము గానఁ దల్లిప్రజలన్ నను గూర్చు” మటన్న లేతన
వ్వాననసీమఁ దోఁప ధవళాయతలోచన వాని కిట్టనున్:

‘ఎక్కడియూరు కాల్ నిలువ కింటికిఁ బోయెదనంచుఁ బల్కె దీ
వక్కట! మీకుటీరనిలయంబులకున్ సరిరాకపోయెనే

యిక్కడి రత్నకందరము, లిక్కడి నందనచందనోత్కరం
బిక్కడి గాంగసైతము, లిక్కడి యీలవలీనికుంజముల్.

నిక్కము దాఁపనేల ధరణీసురనందన! యింక నీ పయిం
జిక్కె మనంబు నాకు, ననుఁ జిత్తజుబారికి నప్పగించెదో,
చొక్కి మరందమద్యముల చూఱుఁ బాటలపాడుతేంట్ల సొం
పెక్కినయట్టి పూవుఁబొదరిండ్లను గొఁగితి గారవించెదో?”

అనుటయుఁ బ్రవరుం డిట్లను

“వనజేశ్వరి! యిట్లు వలుక వరుసయె? వ్రతులై

దినములు గడపెడు విప్రులఁ

జనునే కామింప? మది విచారమువలదే!

వేలిమియున్ సురార్చనయు విప్రసపర్యయుఁ జిక్కె, భుక్తికిన్
వేళ యతిక్రమించె, జననీజనకుల్ కడు వృద్ధు లాఁకటన్
సోలుచుఁ జింతతో నెదురుసూచుచునుండుదు, రాహితాగ్ని నేఁ
తూలు సమస్తధర్మములుఁ దొయ్యలి! నేఁ డిలు సేరకుండినన్”

నావుడు విన్నఁబాటు వదనంబున నించుక దోఁపఁ బల్కె “నో
బావజరూప! యిట్టి యెలప్రాయము వైదికకర్మనిష్ఠలం
బోవఁగ, నింక భోగములఁబొందుట యెన్నఁడు? యజ్ఞకోటులం
బావను లౌటకున్ ఫలము మాకవుఁగిళ్ళ సుఖించుచేకదా!

సద్యోవినిర్భిన్నసారంగనాభికా

హృతమై పిసాశించు మృగమదంబు

కషటువో బీతండఁ గరఁగి కఱ్ఱలనంటి

గమగమ వలచు చొక్కపుజవాజి

పొరలెత్తి ఘనసారతరువులఁ దనుదాన
తొరఁగిన పచ్చకప్పురపుసిరము
గొజ్జంగి పూఁబొదల్ గురియంగఁ బటికంపు
దొనల నిండినయట్టి తుహినజలము

వివిధకుసుమకదంబంబు, దివిజతరుజ
మృదులవననఫలాసవామేయరత్న
భూషణంబులు గల విందు, భోగపరుఁడ
వయి రమియింపుము ననుఁ గూడి యనుదినంబు.

ఎన్నిభవంబులంగలుగు నిక్షుశరాసనసాయకవృథా
భిన్నత వాడి వత్తలయి, కేలఁ గపోలములూఁది, చూపులన్
విన్నదనంబు తోఁపఁ గనువేదులునం బయిగాలి సోఁకినన్
వెన్నవలెం గరంగు నలివేణులఁ గొఁగిటఁ జేర్చుభాగ్యముల్.

కుశలతయే వ్రతముల నగు
సశనాయాసమున నింద్రియనిరోధమునం
గృభుఁడవయి యాత్మ నలఁచుట
సశరీరస్వర్గసుఖము సమకొనియుండన్.”

అనినఁ బ్రవరుండు “నీవన్న యర్థమెల్ల
నిజము కాముకుడైనవానికి, సకాముఁ
డిది గణించునె జలజాక్షి ! యెఱిఁగితేని
నగరమార్గంబుఁ జూపి పుణ్యమునఁ బొమ్ము.”

అనిన నత్రైతవ యక్కఱకటి పలుకుల కులికి, చంచలదృగంచల
ప్రభ లతని ముఖాంబుజంబునం బొలయ, వలయమణిగణ

చ్చాయాకలాపంబు లుప్పరం బెగయఁ గొప్పు చక్కంజెక్కుచు,
గబ్బిగుబ్బలం జొబ్బిల్లు కుంకుమరసంబునం బంకిలంబులగు హార
ముక్తాతారకంబుల నఖకోరకంబులన్ గీటి తీరువడం జేయుచు,
బలితవనతరుకుసుమ కేసరంబులు రాల్చు నెపంబునం బయ్యెద
విదల్చి చక్కనవరించుచు...నిట్లనియె.

“ఎందే డెందము గదళించు రహిచే నేకాగ్రతన్ నిర్వృతిం
జెందుం గుంభగతప్రదిపకళికాశ్రీ దోఁప, నెందెందుఁ బో
కెందే సింద్రియముల్ సుఖంబుగను నాయింపే పరబ్రహ్మ ‘మా
నందోబ్రహ్మ’యటన్న ప్రాజదువు నంతర్బుద్ధి నూహింపుమా”

అనుచుఁ ద స్నోడఁబఱచు నయ్యమరకాంత
తల్లఱముఁ జూచి యాత్మ నతండు దనకు
సిగ్గు వెగటును బొడమ నిస్సహతఁ దెలుపు
నొక్క చిఱునవ్వు నవ్వి యయ్యవిద కనియె.

“ఈ పాండిత్యము నీకుఁదక్క మఱి యెందేఁగంటిమే కామశా
స్త్రోపాధ్యాయినా వచించెదవు మేలోహో ! త్రయీధర్మముల్
పాపంబుల్, రతిపుణ్యమంచు నిక నేలా తర్కముల్? మోక్షం
క్షీపఞ్చాగమసూత్రపంక్తికివె పో మీ సంప్రదాయార్థముల్.

తరుణి ! రేపునుమాపు హవ్యములచేతం దృపుఁ డౌవహ్ని స
త్కరుణాదృష్టి నొసంగుసౌఖ్యము లెఱుంగన్ శక్యమే నీకు ? నా
కరణుల్ దర్పలు నగ్గులుంబ్రియములైన ట్లన్యముల్లా వొడల్
తిరమే ? చెప్పకు మిట్టితుచ్చసుఖముల్ మీసాలపైఁ దేనియల్”

అనుటయు మాటలేక హృదయాజ్ఞము జల్లని, మోము వెల్లనై
కనలుచు, నీరు దేఱు తెలిగన్నుల నాతనిఁ బుల్కుపుల్కునం

గనుఁగొని, మాటలం బొదువుగద్గదికం దలయూచి “యక్ష్మా
వనిత తనంతఁ దా వలచివచ్చినఁ జుల్కనగాదె యేరికిన్.

వెతలం బెట్టుకు మింక న”న్ననుచు నీవీబంధ మూడన్, రయో
ద్ధతినుచ్చుల్ నిగుడన్, వడిన్ విరులుచిందం, గొప్పవీడం, దనూ
లత తోడోఁ బులికింపఁగా, ననునయాలాపాతిదీనాస్యయై
రతిసంరంభము మీఱ నిష్కరవధూరత్నంబు పైపాటునన్,

ప్రాంచద్భూషణబాహుమూలరుచితోఁ బాలిండ్లుపొంగారఁ, బై
యంచుల్ మోవఁగఁగొఁగిలించి యధరం బాసింప ‘హా! శ్రీహరీ’
యంచున్ బ్రాహ్మణుఁడోరమోమిడి, తదీయాంసద్వయంబంటి పొ
మ్మంచుం ద్రోచెఁ, గలచునే సతులమాయల్ ధీరచిత్తంబులన్

త్రోవువడి నిలిచి ఘనల
జ్ఞాపరవళ యగుచుఁ గొప్ప సవరించి, యొడల్
దీపింప నతనిఁ జూచుటఁ
గోపమునం జూచి క్రేటుకొనుచుం బలికెన్,

“పాటున కింతు లోర్తురె కృపారహితాత్మక ! నీవు త్రోవ ని
చ్చోట భవన్నభాంకురముసోఁకెఁగనుంఁగొను” మంచుఁజూపి, య
ప్పాటలగంధి వేదననెపం బిడి యేడ్చెఁ గలస్వనంబుతో
మీటిన విచ్చు గుబ్బచనుమిట్టల నశ్రులు చిందువందఁగన్.

ఈ విధమున సతికరుణము
గా వనరుహనేత్ర కన్నుఁగవ ధవళరుచుల్
కావిగొన నేడ్చి వెండియు
నా విప్రకుమారుఁ జూచి యలమటఁ బల్కెన్.

“చేసితి జన్మముల్, దపము చేసితి నంటి, దయావిహీనతం
జేసిన పుణ్యముల్ పలముసెందునె? పుణ్యము లెన్ని యేనియుం
జేసినవానినద్గతియె చేకులు భూతదయార్ద్రబుద్ధి కో
భూసురవర్య! యింత దలపోయవు నీ చదు వేల చెప్పమా!”

వెలివెట్టిరే బాడబులు పరాశరుఁ బట్టి
దాశకన్యాకేళి తప్పుఁజేసి,
కులములో వన్నె తక్కువయయ్యెనే గాధి
పట్టికి మేనకచుట్టఁజేయు,
ననువుకాఁడై వేల్పునాగవాసముఁ గూడి
మహిమ గోల్పడియెనే మాందకర్ణి
స్వారాజ్య మేలంగనీరైరె సుర లహ
ల్యాజారుఁడైన జంభాసురారి

వారికంటెను నీ మహత్త్వంబు ఘనమె
పవనపద్మాంబుభక్షులై నవసి, యినుప
కచ్చదాల్ గట్టుకొను మునిముచ్చు లెల్లఁ
దామరసనేత్రలిండ్ల బందాలుగారె!”

అనిన నేమియు ననక యవ్వనజగంధి
మేన జవ్వాదిపన గదంబించు నొడలు
గడిగికొని, వార్చి ప్రవరుండు గార్హపత్య
వహ్ని సిట్టని పొగడె భావమునఁ దలఁచి.

దానజపాగ్నిహోత్రపరతంత్రుఁడనేని, భవత్పదాంబుజ
ధ్యానరతుండనేని, బరదారధనాదులఁ గోరనేని, స

స్మావముతోడ నన్ను సదనంబున నిల్పు, మినుండు పశ్చిమాం
బోనిధిలోనఁ గ్రుంకకయమున్న రయంబున హవ్యవాహనా !

ఆని సంస్తుతించిన నగ్ని దేవుం డమృహీదేవు దేహంబున నన్ని
హితుండగుటయు నమృహాభాగుండు పాపక ప్రసాదలబ్ధింబగు పవన
జవంబున నిజమందిరంబున కరిగె.

(స్వార్థోచిత మనుచరిత్రమునుండి)



సత్యాసాత్వనము

నంది తిమ్మన

అరదము నెక్కి కేతనపహంచలచంచలమైనతాల్మితోఁ
దురగజవంబు మున్నడవఁద్రోచి కడంగెడుతత్తఱంబుతోఁ
దిరిగెడు బండికండ్లపగిదిన్ భ్రమియించుమనంబుతోడ నా
హరి సనుదెంచె సత్యసముదంచితకాంచనసౌధపీఠికిన్.

వచ్చి యగదంబు డిగ్గి తద్ధ్వారసీమ...
కమలనాభుండు కఙ్కాంతరములు గడచి,
అలబలములేనినగ రెల్ల నరసిమాచి.

కనకపంజరశారికలకుఁ జక్కెర వెట్టి
చదివింపరేలొకో సకియ లిపుడు
కరతాళగతుల మందరమయూరంబుల
నాడింపరేలొకో యతివ లిపుడు
క్రొవ్వాడిగోళ్ళఁ ద్రులు మీటి వీణియి
ల్వలికింపరేలొకో భామ లిపుడు
కలికిరాయంచబోదల నెల్ల నెలయించి
నడిపింపరేలొకో పడఁతు లిపుడు

ఇన్నిదినములవలె నుండ దేమి నేడు
చిన్నబోయిన దీమేడ చెన్నుదఱిగి
పద్మముఖితోడ నెవ్వరేఁ బారిజాత
పుష్పవృత్తాంత మెఱిగింపఁబోలునొక్కొ.

అని యనుమానించుచు నొ
య్యనఁ గోపగృహంబు సేరి, యా సత్రాజి
త్రనయ ముసుంగిడియుండఁగ
ననువుమెఱయఁ జొచ్చి, మాయ యచ్చుపడంగన్.

కొందఱ మంతనంబులను, గొందఱ జంకెనవాఁడిమాపులం
గొందఱఁ జేతినన్నలఁ దగుల్పడఁజేయుచుఁ జేరజోయి, మ
ధ్యందినభానుమండలకరావళి హావళి వాడియున్నతీ
పం దలపించు నమ్మగువఁ గన్గొని యెంతయు విస్మితాత్ముడై.

ఈ లలితాంగిచంద మొక యిండుక చూచెదనంచు ధూర్తగో
పాలుఁడు తాలవృంత మొకభామిని సత్యపిఱుందనుండి మం
దాలసలీలమై విసర నాదటఁ గైకొని వీచెఁ దద్వపుః
కీలితపంచసాయకశిఖిం దరికొల్పుచునున్నకై వడిన్.

అంతటఁ బారిజాతకుసుమాగతనూతనదివ్యవాసనల్
వెంతలుసేయఁ దావియిది విస్మయమంచు ముసుంగుద్రోచి య
క్కాంత గృహంబు నల్గడలు నారసి, సంభృతతాలవృంతునిం
గాంతునిఁ జూచి, బాష్పకణికాతరశిక్పతలోచనాంతయై.

తలవాంచి మగుడ ముసుంగిడెఁ
గొలుకుల డిగజాణి జాలుకొనుబాష్పంబుల్
పలుచని చెక్కుల లవలీ
దళపతితమరందబిందుతతిఁ బురుడింపన్.

ఓర్పొకయింత లేని వికచోత్పలలోచన చిత్రవీధిఁ జ
ల్లార్పఁగ నీలనీరదశుభాంగుఁడు వే చనుదెంచెనంచుఁ గం

దర్పహతాశః సున్ వెలికిఁ దార్పుసఱుండునుజోరె వేడిని
ట్టార్పు దళంబుగా నిగిడె నున్నమితావరణాంకుకాంతమై.

వనితకుచద్యయంబుపయి వ్రాసినకుంకుమపత్రభంగముల్
జనితనితాంతపుర్మకణజాలముచేతఁ గరంగి, మెల్లమె
ల్లన వెలిపట్టుపయ్యెదకెలంకుల జాటుట యొప్పె మానసం
బున నెలకొన్న క్రోధరసము న్నడవెట్టుచునున్నకైవడిన్:

మానవతి యిట్లు మానని

మానక్రోధములచేఁ గుమరిలి, చింతా

ధీనగతి నుండ, మదిలో

నూనినప్రేమమున నంబుజోదరుఁ డనియెన్.

“ఇందునిభాస్య! మైతాడవు లేల ధరింపవు? నన్నగావు లీ
వెందును మానలేవు, తెలు పేటికిఁ గట్టితి? వీటికారుచుల్
కెందలిరాకుమోవి దులకింపఁగఁజేయకయున్ని యేమి? నీ
చందము వింతయయ్యెడు నిజంబుగ నా కెఱుంగంగఁ జెప్పుమా?

పలుకులఁ దేనె లుట్టిపడఁ బల్కవు నేఁ డిదియేమి? క్రాలుగ
న్నుల నునుసిగ్గు నూల్కొనఁగనుంగొనవేల? యురఃస్థలంబుఁ జ
న్నుల నెదుర్కొత్తి మక్కువ ననుం బిగికొఁగిటఁ జేర్చవేటికే?
చిలుకలకొల్కి? యెవ్వ రెడసేసిరి, నీ కిటు లేల చింతిలన్?

మనముల మాటలం గ్రియల మన్నన లీ నొకనాఁడు నెట్టికా
మినులకు, గారవంబు మెఱమెచ్చులకై పవరింతుఁగాని, పా
యనియనుర క్తి నీయెడల నగ్గలమై కనుపట్టు నాకు, నీ
పనిచినపంపు సేయుటయ ప్రాభవ మాటది నీ వెఱుంగవే?

పడఁతీ! నీ మధురాధరామృతము నీ బాహాపరీరంభమున్
బడయన్ ధన్యుడఁగాకయుండిన, ననుం బాటించి యొక్కింత నీ
నిడువారుంగడకంట జూడు" మనుచున్ నిల్పోపమిం బై చెఱుం
గొడియం, జేవిరిదమ్మి వ్రేయుటకునై యుంకించి జంకించినన్.

పాటలగంధి చిత్తమునఁ బాటిలు కోపభరంబుఁ దీర్చ నె
ప్పొను బాటుగామి, మృదుపల్లవకోమలతత్పదద్వయా
పాటలకాంతి మౌళిమణిపంక్తికి వన్నియవెట్ట నా జగ
న్నాటకసూత్రధారి యదునందనుఁ డర్మిలి మ్రొక్కె మ్రొక్కినన్

జలజాతాననవాసవాదిసురపూజాభాజనంబై తన
ర్చు లతాంతాయుధుకన్నతండ్రిశిర మచ్చో వామపాదంబునం
దొలఁగంద్రోచెలతాంగి; యట్లయగునాధుల్ నేరముల్నేయఁజే
రలుకంజెందినయట్టికాంత లుచితవ్యాపారముల్ నేర్తురే !

కోపనపదహతికుహనా

గోపాలుఁడు గాంచి, మెయి గగుర్పొడువఁగ ను

ద్దీపితమన్మధరాజ్య

ప్రాపితుడై పలికెఁ గూర్మి బయలుపడంగన్.

"నను భవదీయదాసుని మనంబున నెయ్యపుఁగిన్కఁబూని తా
చిన, యది నాకు మన్ననయ; చెల్వగు నీ పదపల్లవంబు మ
త్తనుపులకాగ్రకంటకవితానము నాటిన నొచ్చునంచు నే
ననియెద, నల్క మానవుగదా యికఁనైన నరాళకుంకలా!"

అన విని మానినీతిలక మప్పుడు మే యఱదోప నిక్కి, వీ
డినకచపంక్తి బల్మిలు ముడి న్వేడదోపుచుఁ బై చెఱుంగు గ్ర

క్కునఁజనుదోయిజేర్చుచు మొగంబున లేఁజెమరంకురింప, జం
కెననెఱిచూపుఁ జూచి పలికెం జలితాధరపల్లవాగ్రయై.

“ఈనయగారపుంబ్రియము లీపస లీమొగమిచ్చమాట లే
లా, నిను నమ్మియుండిన ఫలం బిదె తోడన కల్గె, నీకు నా
యానసుమీ ! ననుం జెనకి యాఱడివెట్టిన, నవ్వవారలం
గాన, వెఱుంగునే పసులకాపరి భావజమర్మకర్మముల్.

ఇంకిటు నిన్ను నమ్మ నను నేమిటికిం గెరలించె ? దెంతయుం
బొంకముగాని యీవలనిబొంకులు మాచవిగావు, రుక్మిణీ
పంకజపత్రనేత్రకును బ్రాణపదంబులుగాని వల్లవీ
కింకర ! చాలుఁజాలు నడకింపకు, నింపకు లేనికూరుముల్.

గట్టివచేతలుం బసలు గల్గదనాబులు నీవు పుట్టఁగాఁ
బుట్టిన, వెందులేనిపలుపోకలమాయలు నీకు వెన్నతోఁ
బెట్టినవౌ టెఱింగియును బేలతనంబున నిన్ను నమ్మి నా
గుట్టును దేజము న్మిగులఁ గోల్పడిపోయితి, నేమిసేయుదున్.

మునివతి వచ్చి పూవాసఁగి మోదముతోడ భవత్ప్రియాంగన
న్వినుతియొనర్పఁగా వినినవీసుల మా చవిగానిమాటలన్
వినవలసెంగదా, యిపుడు నీ విట వచ్చుట పారిజాతవా
సనఁ బ్రకటించి నాకు నెకసక్తెముసేయనకాదె చెప్పమా?

మానంబె తొడవు సతులకు,

మానమె ప్రాణాధికంబు, మాన మఖిలస

మ్మానములకు మూలంబగు

మానరహితమయిన బ్రదుకు మానినికేలా?

తనదుకోడండ్రలోనఁ బెద్దయుగ నన్ను
దేవకిదేవి మన్నించు, నీకు నాకుఁ
జనవులిచ్చుటఁజేసి, యాసాధ్యుసేవ
సేయఁబోవంగ నా కింక సిగ్గుగాదె ?

ఉవిద యెవ్వతె నోచియున్నదో యీ శమం
తకరత్న మింక నొడల ధరింప?
ఈరైవతకశైలచారుకూటవిటంక
కేలి కిం కెవ్వతె పాలుపడునా?
ఎవ్వతె కబ్బునో ఈవసంతారామ
కర్పూరకదళికాగారవసతి?
లీల నీమణిసౌధజాలకంబుల నిన్ను
గూడి యెవ్వతె వార్ధి జూడఁగలదో ?

అకట! నేఁ బెంపఁ బెరిఁగినశుకమయూర
శారికాబృంద మెవ్వతె జేరునొక్కా?
నన్ను నాతోడిసవతులు నగకమున్న
పంత మలరంగ నిన్ను మెప్పింతుఁగాన.

నను నెవ్వతెగాఁ జూచితి?"
వని యంతర్భాష్యయగుచు నవనతముఖియై
ఘనతరగర్గదికాని
స్వనమున మఱి మాటలాడ శక్యముగామిన్.

ఈసునఁ బుట్టి డెందమున పొచ్చినశోకదవానలంబుచే
గాసిలి యేడ్చెఁ బ్రాణవిభుకట్టెడుటన్ లలితాంగి పంకజ

శ్రీసఖమైన మోముపముఁ జేరచెఱుం గిడి జాలపల్లవ
గ్రాసకషాయకంఠకలకంఠవథూకలకాకలీధ్వనిన్.

ఆరమణీలలామ మది నంటినకోపభరంబు నిల్పుఁగా
నేరక నెవ్వగం బొగుల సీరజనాభుఁడు నిండుకొఁగిటం
జేరిచి బుజ్జగించి, నునుజెక్కుల జాలుకొనంగజాటు క
న్నీరు కరంబునం దుడిచి, నెయ్యముడియ్యము దోష నిట్లనున్:

“ఓలలితేంద్రసీలశకలోపమకై శిశు ! యింతవంత నీ
కేల లతాంతమాత్రమున కే గలుగన్ ? విను, నీకు దేవతా
కేలివంనబుఁ జొచ్చి, యనికిన్ బలసూదనుఁ డెత్తివచ్చినన్
దీలుపడంగఁ దోలి, యిటఁ దెచ్చెదఁ నిచ్చెదఁ జారిజాతమున్.

వామలోచన! నీకేలివనములోనఁ
జలువ వెదజల్లుచెంగల్వకొలనికెలన
సరసకర్పూరకదళికాతరులనడుమఁ
బెగటిచెట్టుగ నాటింతుఁ బెంపుగనుము.”

అని పలుకు నంబుదశ్యా
మునీగర్జితమధురవాక్యముల సత్యామా
నిని సీపలతికవోలెం
గనుపట్టె సఖీమయూరికలు సెలరేగన్.

(పారిజాతాపహరణమునుండి)



కాళహస్తిశ్వరా !

ధూర్జటి

నీకున్ మాంసము వాంఛయేని కఱవా నీచేత లే శుండఁగా
జోకైనట్టి కుఠార ముండ, ననలజ్యోతుండ, నీరుండఁగాఁ
బాకం నొప్ప మఱించి, చేతిపుసుకన్ భక్షింప, కాబోయిచేఁ
జేకొం చెంగిలిమాంస మిట్లు దగునా ! శ్రీకాళహస్తిశ్వరా !

పదునా ర్గ్గలె మహాయుగంబు లొక భూపాలుండు, చెల్లించె న
య్యుదయాస్తాచలసంధి నాజ్ఞ నొకఁ డాయుష్మంతుఁడై, వీరియ
భ్యుదయం బెవ్వరు చెప్పఁగా వినరొ? యల్పుల్గుత్తులై యేల చ
చ్చెదరో రాజులమంచు నక్కటకటా శ్రీకాళహస్తిశ్వరా ?

కానుల్లాచె వధూనభాగ్రములచేఁ గాయంబు, వక్షోజముల్
రాయన్ రాపడె తొమ్ము, మన్మథవిహారక్షేపవిభ్రాంతిచేఁ
బ్రాయంబాయెను, బట్టకట్టెఁ దల, చెప్పన్ రోత సంసార మేఁ
జేయంజాల విరక్తుఁజేయఁగదవే శ్రీకాళహస్తిశ్వరా !

ఒకఘోఁ టించుక కూడు తక్కువగునే నోర్వంగలేఁ, డెండ కో
పక నీడ న్నెదకున్, జలిం జడిసి కుంప టైత్తికోఁజూచు, వా
నకు నిండ్లిండ్లును దూఱు నీతనువు, దీన స్వచ్ఛుసౌఖ్యంబు రో
సి కడాసింపరుగాక మర్త్య లకటా శ్రీకాళహస్తిశ్వరా !

సంతోషించితిఁ జాలుఁజాలు రతిరాజద్వారసౌఖ్యంబులన్
 శాంతింబొందితిఁ జాలుఁజాలు బహురాజద్వార సౌఖ్యంబులన్
 శాంతింబొందెదఁ జూపు బ్రహ్మపదరాజద్వారసౌఖ్యంబు ని
 శ్చింతన్ శాంతుఁడు నాదు నీకరుణచే శ్రీకాళహస్తీశ్వరా !

(కాళహస్తీశ్వరశతకమునుండి)



విలుబుత్తూరు

శ్రీకృష్ణదేవరాయలు

శయపూజాంబుజముల్ ఘటిం దడబడన్, జన్తోయిలేగొనుపై
దయదప్పన్ బసపాడి, పాగడపుఁబాదం బొప్పుఁ జెంగల్పడి
గ్గియనీ రచ్యుతమజ్జనార్థము కటిం గీలించి దివ్యప్రబం
ధయుగాన్యత్ ద్రవిడాంగనల్ నడుతు రుద్యానంపులోద్రోవలన్

కలయన్ నీలమయంపుఁ దల్లియొఱదాఁకం దేటనీ రొప్పు ర
ధ్యలకూపంబుల మీలఁ జూచి, వలభీవ్యాసంగితుంగద్రుశా
ఖలలో డాఁగి గుభాలనన్లకుముకుల్ క్రందై పడున్, లేచు మ్రు
చ్చిలి, గేహేందిర ద్రావిడీపరిచితిన్ జెండాడుచందంబునన్,

వేవినమేడపై వలభివేణికఁ జంట వహించి విప్పఁగాఁ
బూవులు గోట మీటుతఱిఁ బోయెడు తేటులమ్రోత కామిశం
కావహమాఁ గృతాభ్యసన లొటను దంతపుమెట్లవెంబడి
జేవడి వీణె మీటుటలుఁ జిక్కెడలించుటలు న్నరింబడన్.

తలఁ బక్షచ్చటఁ గ్రుక్కి బాతువులు కేదారంపుఁ గుల్యాంతర
స్థలి నిద్రింపఁగఁ జూచి యారెకు లుషస్సాతప్రయాతద్విజా
వళిపిండికృతశాటులన్ సవిఁ దదావాసంబుఁ జేర్పంగ రే
వుల డిగ్గన్, వెనఁబాబువానిఁ గని నవ్వున్ శాలిగోప్యోమముల్

గ్రీష్మము

సులివాడు నాచువల్పుల గొంతొగర్చి లేఁ

బొలవల్పుగాలి వేఁబోక యొడిఁగి

కడకు వెళ్ళగ నొక్కకడనుండి త్రొక్కుచు
 నులుచలఁ జిలుతగుల్లల నమలుచు
 నెండ్రికా లిఱికిన నెగసి యొక్కించుక
 తొలఁగి శిత్రతోటిఁ దూఁటి తినుచుఁ
 దడియింకు నిలఁ జేమమడివోని తమ్మిగుం
 పులను జీలుగల నెండలు గడపుచుఁ
 దనరు బకపంతులకు జానుదప్పుమయ్యెఁ
 జెలువుగమి, యడుములన రేల్ దిరిగెఁ గుక్క
 వసికి బావులఁ బడుటకుఁ బసులయెరవు
 దెలులకు మొసళ్లు, మలుఁగుమీ న్నొటియఁ దూఱె.
 సెగ కుల్కి మఱుగు సొచ్చిన జహ్నురవిజల
 సరణి మల్లెలతోడి జడలు మెఱయ
 వలిచన్నుకొమరు మ్రుచ్చిలిన దిమ్మనుతెఱం
 గున ముంచు గరిగకాఁగుల మునుంగ
 ఛారలోఁ దోచు కన్దకులు వాసితో
 త్పలపత్రపతనసంభ్రాంతి నొసఁగఁ
 దెలిమొముపన మెచ్చి తలయూఁచు దెఱిఁగి మా
 నక నవ్వనేర్పు డెందములఁ గరఁపఁ
 దెఱవ లిటు నీరువోయ పందిరియ చేరి
 యవలఁ గొఱగాక పిచ్చుగుండై యనంగుఁ
 డనువుగొనఁజొచ్చెఁ గల్లగు ట్టమర వారి
 కధ్వగులు లాఁచి యిడు విడియములపేర.
 ఎనఁగు కట్టావిక్రియ నావి రెగయఁ బగటి
 యెండయుడు కాఱకుండు భూమండలమునఁ

బొలిచె మాపటిపండువెన్నెల చకోర
పోతవిలతికిఁ జావట్టు వోసిన్టు.

పవలెల్ల దీర్ఘి కాంబువు చల్లుపోరాట
నలసి మృణాళికాజడములైన
బాహువుల్ తమదు కూర్చరముల కెదురుగా
మలచి, మూపులఁ గరతలము లునిచి
ప్రాలూలి మిగుల నార్చుమిఁ గమ్ముక్రొమ్ముడిఁ
దనిమొగ్గ విరవాదిదండ విరియ
ధౌతగంధామోదశీతలస్తనములు
వొందఁ గౌఁగిళ్ళతోఁబోరగిల్లి

నారికేళాసవపుఁదీపుటూరు పొలయ
పలిపె యొంటొల్లెతో నురఃస్థలులఁ గూర్చు
ప్రియల వేకువఁ దొడ లెచ్చరించి కలసి
రెలమి ధన్యులు దఱపవెన్నెలబయళ్ళ,

తరుణుల్ దల్లియొఱ న్నుచంబు లునుపం దచ్చైత్యముల్ దీములై
పెరరేపం జనుదెంచెఁగాక రవిదీప్తిం గ్రుంకి పాతాళగ
హ్వరముం దూతినవారి నీయదుకుఁద్రాళ్ళా తెచ్చునా, దీర్ఘత
చ్చిరకృష్టిం గనునట్టితైత్త్య మలరించెన్ నూఁతులం దత్తతీన్.

తారుణ్యాతిగచూతనూత్న ఫలయుక్తై లాభిభారస్వన
ద్ధారాధూపితశుష్యదంబుహృతసూత్ర్యుచ్చేదపాకోద్గతో
ద్ధారంపుంగన రార్చు భోగులకు సంధ్యావేళలం గేలికాం
తారాభ్యంతరవాలుకాస్థితహిమాంతర్నారికేళాంబువుల్.

తోటఁ బగ లుండి మల్లెలు దుటిమి, కావు
 లమర మాపైన నిక్షయంత్రముల కొయ్యఁ
 జేరుప్రజ వొల్చె భావివృష్టికిని గ్రుడ్డు
 తో మధురిమేచ్చ డిగు నెఱ్ఱజీమ లనఁగ.



శుక్తిమతీకోలాహలము

రామరాజు భూషణుడు

రత్నభూషితయైన యారాజధాని
యలుత నురుతరముక్తాఫలాభిరామ
దామకం బనఁజాలి నిద్దంపుఁజవులఁ
బరగు శుక్తిమతీనామభవ్యతటిని.

జీవన మెల్ల సత్కవినివేచిత, మాశయ మెల్ల సచ్చతా
పావనతాగభీరతల పట్టు, ప్రచారము తెల్ల విశ్వదా
త్రిమలయత్రికాలఫలదేశికముల్, నవకంబు తెల్ల ము
క్తావళివిద్రమాస్పదము లా నదిపెంపు నుతింప శక్యమే.

అనుకూలభేలనాయ త్రజీవనమైత్రి
నడరి సర్మద బోటియై భజింప
నూర్మికాకంకణద్యుతికలాపము దోఁప.

బాహుద కైదండఁ బరిధింప
సముదితారావసంభ్రమసాంద్రయై సారె
సారె వేత్రవతి హెచ్చరిక దెల్పు
గంభీరరసగుంభసంభృతప్రౌఢిమ

తో సరస్వతి బల్కుదోడుగాఁగఁ

గులములోఁ బెద్దయు నమూల్యసంఘటిప్ర
కాండపరిపూర్ణయునుగాన గారవమున

నఖిలనదులును దనుగొల్వ ననుదినంబు
నలువకొలుపున కేగు నన్నది యతీంద్ర.

ఆలీల నమ్మహానది
నాశీకజుఁ గొల్చి యొక్కనాఁడు ప్రియాశీ
కేశీసంధ్రమవిసుతమ
రాశీగతు లడర మరలిరా నొకచోటన్.

సుమనోధివాసభాసురశిఖోన్నతివాఁడు
ఘనసారతిలకవాసనలవాఁడు
ఘనసంకుమదసాంద్రగండభాగమువాఁడు
నవపద్మరాగదంతములవాఁడు
కలితోపకంతనక్షత్రమాలికవాఁడు
హరిచందనచ్చాయ నమరువాఁడు
తపసియమేఖలాధాశధశ్యమువాఁడు
మణిపాదవలయధామంబువాఁడు

నర్వరత్నావళివిచిత్రాంబరాభి
రామశృంగారములవాఁడు, హైమగర్భ
గేహమున కేగువాఁడు, కోలాహలాఖ్యుఁ
డొక ధరాధీశుఁ డెదురయ్యె నువిద కవుడు.

అనుపమభాగ్యశాలి కచలాధిపమౌళికేఁ బుత్రుడై, జగ
జ్జనని కనుంగుదమ్ముఁడయి, శంకరు ముద్దుమఱిదిక్కుఱ్ఱయై
మను తన భాగధేయమహిమంబున మిన్నలు ముట్టివచ్చు ధ
న్యుని నతనిన్ భజించి నదియున్ వినయంబున నోరయైచనన్.

బాలకూర్మవిలాసపదములు కాంతరం
 భాప్రతిబింబోరుభవ్యరుచులు
 సరససైకతసారజఘనసౌభాగ్యంబు
 సతనాభిరూపవనభ్రమంబు
 బెడఁగారు దరుల యొప్పిదమును నామీదఁ
 జనుజక్కవల నిక్కు చక్కదనము
 కమలకోమలముఖకామనీయకము ను
 తృలమంజులాలోకవిలసనంబు

ఘనఘటానీలవేణియుఁ గల తరంగి
 ణీరమణి నిత్యనిర్మలాకారకాంతి
 ధార ధారున నెదిరినంతనె నగేంద్రు
 గాఢతరదైర్య మువ్వెత్తుగా హరించె...

అలఘుశ్రీనిధి యానగేంద్రతనయుం డానైకతశ్రోణియొ
 ప్పులు టెప్పార్చక చూచి చన్న మొదలుం బొంగారిపైపై రసం
 బులు జృంభించు, భ్రమించునాశయము, కూర్మ్యుల్మించదీపించును
 తగ్గలికాచాపలము ల్మనోనిబిడచింతాతన్మయత్వంబునన్.

అకటకట మంచుమలపట్టి యతనుతాప
 వహ్నిపాలయ్యె యురబాష్పవారి యగుచు
 నిత్యశక్తిమతీధ్యాననిశ్చలాత్ముఁ
 డగుచు నంచితగహనరోమాంచుఁ డగుచు.

కులగిరిరాజనందనుఁడు కూరిమి నా భువనాభినందితం
 దలఁపఁ, దలంపులోపలనె దర్శక కేతనవల్లనంబు, లర

చలయెలగోలు నంచల విశాలశీలీముఖతాడనంబు, లు
తృలదళమండలాగ్రములు పైకొను నెట్టివా తత్రుభావముల్...

రుచిరాజితమణిభూషా
రుచిరాజి వెలుంగ దివ్యరూపోజ్వలుడై
యచలాధీశ్వరుఁ డొకనాఁ
డచలామణిహార మగు మహానదిఁ జేరెన్.

చేరన్రా, నదియుం దబోధతరురీసీమాదికోదగ్రసం
చారశ్రీ నెదురేగి, యూర్మిమయహ స్తస్య స్తరాజీవరా
జీరాజన్మణిభాజనంబుల రజశ్రీగంధకింజిల్కరే
భారక్రాక్షతము ల్బహించి వరుసం గావించెఁ బూజావిధుల్.

గిరియును దదంతికోత్తుంగతరచిరత్న
రత్నతటపీఠి జెందె గౌరవమువఱల
వరలితవాహినీవై భవంబుఁ గాంచి
కొంచె బహుపద్మనిధిలాభకౌతుకంబు.

అప్పు డప్పుణ్యతరంగిణి నగ్రగణితో నిట్టనియె:

“అతులశైవలవతీశతము లీనెడు మీకు
నాయిచ్చు విమలాద్వ్యతోయ మెంత
ప్రాలేయనిలయసంభవము గాంచిన మీకుఁ
బన్నిట నొనరించు పాద్య మెంత
సరసమందారమంజరుల రంజిలు మీకుఁ
జెనచి పూదండ లర్పించు టెంత
గోరత్నదోహనమగులక్ష్మిగల మీకు
నుపదగా మణివర్గ మొసఁగు టెంత

అనఁ! యెవ్వారలైనఁ గొండంతవారి
కవనిఁ గొండంతపూజ సేయంగఁగలరె ?
భక్తి నే నిచ్చు నీపుష్పప్రత్యాయ
మాత్రములు గైకొనుటకాక గోత్రతింక,''

అన విని గట్టురాకొమరుఁ డాననగహ్వరరోచమాననూ
తనతరదంతపీఠరుచిధారలు వెల్వడ నొక్కలేతన
వ్వు నగి "నిజంబ పల్కితి వవున్ భువనాశయసన్నివేశవే
దిని సరసాగ్రగణ్యవుగదే" యని యన్నదిఁబలుక్కి వెంబడిన్:

"పరమామోదముతో నశేషతటినిపద్మాస్యలం గూడి నీ
వరవిందోద్భవుఁ గొల్చి యేగుతటి నీయచ్చాచ్చభావంబు, నీ
సరసత్వంబును, నీగభీరతయు, నీసర్వంకషప్రౌఢి, నీ
పరిపూర్ణత్వముఁగాంచి మెచ్చి మదిలో భావించు నిన్నెప్పుడున్.

నావలనం బ్రియం బెఱిగి, న న్నొకమాటును బల్కరింప కీ
వే వెన నోరఁజేసికొని యేగుదుగాని సరిల్లలామ! ని
న్నేవగఁ జేరవత్తు, మది కింపగు నీదునవోదితామృతం
బేవగఁ గ్రోలఁగాంతు నని యే నెప్పుడుం దలపోయుచుండుదున్.

చెప్పెడిదేమి నాకుఁగల జీవన మంతయు నీకుఁ గూర్చి, యె
ల్లప్పుడు నిన్నుఁ బాచుక ప్రియాచరణం బొనరింపనేర్తు, నీ
చొప్పున కీవు నియ్యకొని చొక్కపుజక్కవగుబ్బలాఁడి! మేల్
దప్పక యంతరంగమునఁ దారిచి నన్ను నదీనుజేయవే."

అన విని నగరాజు ఘన

ధ్వనిగరిమకుఁ గలఁగి ముకుళితకరాంబుజయై

వినయము నయంబు భయమును

మనమునఁ బెనగొనఁగ భక్తిమతి యిట్లనియెన్:

“నిలువెల్ల నీచాతినీచోపసరణంబు

ప్రకృతియెల్లను జాడ్యపరిణతంబు

పెంపెల్ల నియతగాంభీర్యమానవిహీన

మంతరంబెల్లఁ బంకావిలంబు

జీవనం బెల్ల నంచితబుద్ధుదప్రాయ

ముదయ మెల్లను దుర్దినోన్ముఖంబు

గతు లెల్ల కుటిలప్రకారకారణము లు

తేనెకంబు లెల్ల భంగాకులములు

నిలుకడ హుళిక్కి, తావులు పొలసువల్పు

నిట్టి మాబోంట్లతోఁ జెల్మి యెట్లు పొసఁగు?

నచలితోత్తుంగదై ర్యున, కలఘుమతికి

ననఘగతికి, నభంగళిలునకు నీకు”...

నా విని గట్టుతోడు వదనంబున విన్నదనంబు దోష “నో

శైవలినీశిఖామణి! నిజంబు భవత్కమనీయ కాంతిదా

రావళిలో మునింగితి దయామతిఁ బ్రోవక సుక్ష్మబైదైదో,

నీ విక గ్రుచ్చియై త్రి ఘననిర్వృతిదెప్పలఁదేల్పెదో?” యనన్

వెలవెలఁబాటి శక్తిమతి వెండియుఁ గొండలతోనిఁ బల్కు “న

గ్గలమగు పంచసాయకవికారమునన్ జనిగొరవోన్నతుల్

దలఁపవుగాని మాదృశజడస్థితిఁ దెప్పలఁ దేలుచున్న మీ

కులగిరికోటిలోఁ గడు లఘుత్వముగాదె తలంచుచుడుమా.

మతి గ్రీడారతి కల్గెనేని సకలఞ్జాపుణ్య దేశాశిఁ గాం

చి,తపస్సు ర్తిమెయింగృశించి వనరాశిం జెందు మాబోంట్ల సు

ర్థతిచేఁ గ్రమ్మఁగనేల ? నీకుఁ గఱవే తారుణ్యలావణ్యజ్వుం

భితరంభాదినిలింపభామ ” లన భూభృన్మౌళి రాగాంధుడై,

“అతనుభూతి ఘటింపదయ్యెనే వదలేరు

సికదాల్పు నింధానచీత్రకునకు

వరవంశవైఖరి వదలెనే రవిసుతా

పతియైన దైతేయభంజనునకు

వసులాభసంపత్తి మసలెనే జాహ్నువిం

జేకొన్న శంతనుక్షితిపమణికి

గమలోదయఖ్యాతి దెమలెనే నానాన

దీకాంతుడైన రత్నాకరునకు

వారి కేలాఘవము వచ్చె! వనిత యెంత

మాటుమసలెడు, వట్టినేమములు చాలు,

నేలు న’న్నని సతికమలాశిపట్టు

ప్రబలతర దీర్ఘభుజశాఖఁ బట్టుటయును.

వేణి చలింప, గంపితనవీనమృణాలభుజాగ్రకంకణ

శ్రేణి నటింప, లోలశఫరీనిబిరీసకటాక్షకాంతి వి

న్నాణముజూప, హంసకగణక్వణనంబులు మీఱ, సైకత

శ్రోణి వివర్జితాబ్జముఖశోభితయై కడు సంభ్రమించినన్.

నిలువెల్లెన్నిరపాయశంఖరమయోన్మేషంబునం బొంగురాఁ

గల కూలంకషగాఢగర్వనిధులం గాంతానుకూల్యంబుచే

దలమే నిల్పుఁగఁ బ్రాతికూల్యపరుషోద్యత్ప్రాధిగా కంచు న

య్యలఘుం డాస్యము జేపురింప నిజరూపాటోపసంరంభియై.

...తమిగొలుపు వలపునం...బొడముడగ్గుత్తికఁ దడఁబడు నుడు

వులవడువునమొరయు సరయచంక్రమణచలదుపలఫలకమిశదలఘుతర

ఘమఘమార్పటి నికటతటవిటపివిటపచ్చటారటదపార కీర

కిన్నరమిధునాదులం జదల మెదలం జేయుచు,... అబ్బోటిపదం
 బులఁ బడినవడువున నడుగున వ్రాలి, యడ్డగించి, యలముకొని,
 చెంగల్వతావులు చెదర వేణి దెమలించుచు విశదాంశుకాంతస్థితి దొర
 లంగ నతివిపులపులినజఘనారోహంబుల నుత్పలపత్రంబులు
 నెఱపుచుం దనివిలేక...అమ్ముద్దరాలి నిరోధించు సమయంబున.

(వసుచరిత్రమునుండి)



కందుక క్రీడ

పింగళి సూరన

ద్వారకానగరపాహ్యప్రదేశంబున వాహ్యశివిహారసారస్యంబునఁ
దగిలియున్న ప్రద్యుమ్నుండు,

తన హృదయంబు వెంబడిన తప్పక ఘోటక మంతనంతనే
పనుపడ నిల్చి, ముందఱికిఁ బాణి, కెలంకులకుం దొలంగి, తా
వెనుకకు నేగుదెంచి, కడువేడ్క యొనర్పఁగ బంతియాడ నె
మ్మిని గనకంపుఁగోల నడిమింటనె త్రిమ్మరఁ దారికొట్టుచున్.

ఎగురగవై చి కొట్టు టది యెంత భరంబని బంతి యగ్రగా
మిగ వడిఁ బాఱవై చి, పుడమిం బడనీకయె దాని మీఱి చి
త్రగతి హయంబు దోలుచును గ్రమ్మట మీఁదికిఁ గొట్టియాడె విం
తగఁ దనచేతిరత్నమయదండము కాంతులు గాడిపాఱగన్.

వెండియు మండలగతులఁ దురంగంబుఁదోలి యాడె నప్పుడు,

తొలుదొల్ల నయ్యేకతురగంబు మండల

గతిచారియగుచు నిక్కంబ తోఁచె

నావెనుకను సరూపాశ్వాలి చెదరక

చక్రాకృతిని బర్హుసరణి తోఁచె

నంతట ననతిస్ఫుటావయవంబుగా

నెనసి యేకాంగవేష్టనత తోఁచెఁ

దుదఁ దద్విభూషణద్యుతిరాజిమాత్రంబు

కొఱవిత్రిప్పినరీతి మెఱసి తోఁచె

నంతకంతకు గతివేగ మగ్గలింప
రాగ 'వాగె యెచ్చరిక పరాకు జియ్య!'
యను జనులు టిచ్చవడి తమపని మఱవగఁ
బరగు నమ్మేటి నెఱుఁతు ప్రాధికతన.

నానాపీఠిగతిప్రభేదవిహృతిన్ సంతృప్తుడై కంతుఁ డిం
పూనన్ వాగె గుడించినన్, బురుషకప్రోన్నమపూర్వాంగమై
కానంగాఁబడియెన్ మరుజ్జవన మాగంధర్వ మర్కాశ్వసం
తాన స్పర్థను మిన్ను వ్రాఁకెడుక్రియన్ దా నెంతయుం జూడ్కికిన్

సముపలాలనయుతస్కంధాంతికాస్పాల

దమితతేజోమహాద్ధత్యకంబు

దంతాళికానియంత్రణసమున్నామితా

కుంచితక్రీవాసమంచితంబు

దండన్యమానశబ్దాయమానఖలీన

కషణజర్జరితస్పృక్వద్వయంబు

ఘనఘర్మడిండీరఖండపాండురితప

ల్యయనవర్ణోభయప్రాంతకంబు

నగు హయము డిగ్గఁ ప్రద్యుమ్నుఁ డంకవన్నె

యొకటి సాహిణి యవ్వల నూఁది పట్టఁ

దనయనుఁగుబెలికాఁడు కైదండ నొసఁగఁ

బ్రజ సురాళించి మణులు వస్త్రములు వైవ.

(ప్రభావతీ ప్రద్యుమ్నుమునుండి)



చిలుక విష్ణుసాయుజ్యమందుఁ తెనాలి రామకృష్ణుడు

శుక మొకటి చంచుజితకిం
శుకమై, హరిహయశరాససురుచిరవపురం
శుకమై, కుసుమాకరకిం
శుక మానందమున నందసుతుగుడిఁ బెరుఁగున్.

అలమి త్రిలోకముల్ గెలుచున త్తఱిఁ దేరువహించు తోడివి
ల్కలు దగదొట్టి ముందఱికి లాగకయుండినఁ, దాన తద్భరం
బెలమి వహింపమెచ్చి మరుఁడిచ్చు మణిమయమాలికాత్రయిన్
గళమునఁ దాల్చుఁ జిత్రశుకనాథుఁడు రేఖలపేర నిచ్చలున్.

కీర మది యొక్క హరిపరి
చారిక చేరిక వసించుఁ జదివింపఁగ మే
పారసి యొసఁగ, భవనమా
ర్జురాదులవలనఁ దన్ను రక్షింపంగన్.

దేవాలయమునఁ గొన్ని, ని
జావాసమునందుఁ గొన్ని యహములు దగఁ బై
చే వదలక పాటించుచుఁ
బూవుంబలెఁ బువ్వుఁబోడి పులుఁగుం బ్రోచున్.

పసుపార్పుం దడియొత్తు నెండసెకఁగంపం బాఁగి మైదువ్వుమన్
వసయున్ వెన్నయుమేపు, మేపు నొసఁగున్, పల్లిచు శ్రీరామనా

మనుధామాధురి సాధురీతిఁ గుచకుంభస్థాయిగాఁ జేయుచున్
బిసపుప్పప్రియవాసరాగములన్ బింబోష్ఠి రాచిల్గుకున్.

కనకమణిపంజరంబుల సునిచియునిచి
చక్కెరయు సుక్కెఱయు సారెఁ గ్రుక్కి-క్రుక్కి
యొఱపుఁబలుకులు పలుమాఱు గఱపి కఱపి
కలికి చిలుకలకొలికి రాచిలుకఁ బెనుచు.

కలహంసోపమయానఁ జక్రకుచఁ బ్రేంభత్కంజరీటాక్షిఁ గో
కిలసారస్వర బర్హిబర్హ చికురం గీరప్రియాలాపఁ దొ
య్యలిఁ జాలన్ మరగెన్ శుకం బది గరీయఃప్రేమగావించుచున్
బులుఁగుంబొందున నందిపొందినగతిన్ బొత్తొత్తులన్ హత్తుచున్

ఆశుకద్విజరాజున కంతఁ గొంత
కాల మరుగంగ నొకనాఁడు కలిగె బంధ
మోక్ష మాకస్మికంబ, నిర్ముక్తికలిమి
యాశుక ద్విజరాజున కద్భుతంబె ?

జనియించెనొక్కొ పచ్చనిమొల్కయనుబుద్ధి
గ్రుచ్చిన పచ్చలకొమరువలన
సమకూరెనొక్కొ దాడిమఫలోద్భవబీజ
మతి పద్మరాగసామగ్రివలనఁ
బొడకదైనొక్కొ జంబుఫలంబులను మనో
భ్రమ మింద్రనీలపిభ్రమమువలనఁ
దోతెంచెనొక్కొ మాధుకపుష్పములను
నాన హుర్మంజిముత్యములవలన

దాసి యిటువెట్టి పసుపాడఁ దలగిచనుడు
బరణిఁమూకుట నెలకొన్న బన్నసరముఁ
గఱచికొనిపోయెఁ జిల్క, ప్రగల్భవిటుఁడు
బాలికామానసము గొనుపగిది నపుడు.

బారాదిసొమ్ము లుండఁగ
హారమునే కొనుచుఁ జనియె నండజము ప్రియం
బారఁగ, ఫలకాముకులగు
వారలు గుణవత్ప్రసక్తి పదలవిడుతురే ?

అధవళకిరణముఖికి న
సాధుశుకాచరణ మపు డనహ్యంబయ్యెన్,
గోధుక్కుతినతికి మనో
బాధకమగు కృష్ణధూ ర్తబాల్యముఁబోలెన్.

కటిఁ జేలార్థము చుట్టి, చిక్కినది వేగం జుట్టి పాలిండ్లమీఁ
దట సంధించుచు, నార్ద్రదేహలత మాద్యద్వర్షధారావల
త్రటిదాకారముఁజూపఁ, దోపికొనుచున్ ధమ్మిల్లబంధంబు ముం
గిటికిన్ సుస్తని వచ్చె గోస్తనహరత్కిరగ్రహవ్యగ్రయై.

వర్షధారావశేషాన్యవాయుక్రి
వాయవశమునఁ దెరలు మువ్వన్నెవిల్లు
వేడ్క వెన్నాడు శశివోలె వెలది చాప
లమున సర మాహరించు కీరముఁ దవులుచు.

గుహమాతృస్ఫటికాక్షసూత్రము సితేక్షుచ్చేదగుచ్చచ్చటా
స్పృహగైకొన్నశుకంబొ, యేమటుతఱిన్ జీరాడుపూవాఁగెతో

బహిరుద్దీనత నొడ్డి నిల్చు రతిరాట్నాశ్వామోనాగ న
మృహిళావిభ్రమకీర మొప్పు ముఖసీమాగామిముక్తాశ్రియై.

ఈచందంబునఁ గందర్పస్యందనంబు వినిందితుండన మందమంద
ప్రచారంబును, నవివేకియన శిధిలీకృత స్వపక్షంబును, నున్మత్తు
పోలికం జంచుచుంబిలలంతికావ్యాజ. బున లాలఁ గ్రక్కుచు,...
శశాంకశిలాసౌధవిటంకంబులను నుంకువగొన్నతటి శరన్నీరద
వశంవదంబును సునాశీర శరాసనశకలంబున మెలంగుచు, సంతరిక్ష
మహాప్లక్షంబునకు నక్షామచంచూపుట ప్రవాళఖండ ప్రభాహిండ
నంబునం దొరలి సఫలవిటపలక్షి నావహించుచుఁ, బ్రమాద
విగళితంబగు నగవిరోధికౌలువువీవన యచ్చరల పచ్చలకడియంబు
వడువున నిరాలంబనస్థలంబునఁ బలుమఱు చక్రచక్రమణ చమ
త్కారంబుఁ జూపుచు,...అందంద జాతిపులుగులు చునుజగంధ
ధురంధరం బగుటకు జగడంబు దిగిచినం గినిసి విస్మయరతనూరహ
దంతురకపోలాంతరంబును, విఘ్నార్జన వికృత వీక్షణంబునునై
క్షణంబు మణివలయ వలయితంబగు రతియువతి ముంజేరిరితిం జెలు
వడరు మెడ నిగిడించి, మగుడంబడి కాకుప్రకార వికారస్వరంబుగ
వాని నిరాకరించుచు, నప్పఱుచుఁ జిలుక కలిగినయదివోలె నయ్యెన్ను
వెన్నాడం, బోటిక త్రియ లుత్తుంగకుచోత్సంగ సంగత కురంగలాంఛన
కళావలోకనంబున ముసిముసినగవు లొలయ “గోరువంక కానవచ్చెం
గాని కీరంబు దూరంబయ్యెఁగదే” యని గర్భోక్తి వైదర్భిం గూడి
యాడుచుం బాడుచుం, బంజరంబును జిలుకచాలుతెరయును జేరిక చేసి
యెలయింప నలయించుచు, నడితెక్క గ్రిక్కిరించుచు నొక్కయెడం
గాలువొడిచి, ముక్కున నక్కంతహారతరళంబు నొక్కుచు, “జిక్కెం
జిక్కె, నిక్కడ నిక్కడ, నక్కయక్క!” యని చేటికానికరంబు

పొలసినుఁ బులుఁ గెఱింగి, మెఱుంగు మెఱసి తొలంగిన తెఱంగునఁ
బోవఁబోవ ఊరంబగుచునుండు నెండమావులమాడ్కి, ప్రచుర
రయంబున ఖచరపుర ప్రాసాదంబులు మోవం బూపున నెగసి,
తిరిగి పెఱ తెరువునం బఱతెంచి, పాండురంగాయతనంబు మధ్య
రంగంబు చొచ్చి, యచ్చటఁ దన యిచ్చ నుండుదడియంబుపై వ్రాల;
నిచ్చట.

మదఘూర్ణదురుసంకుమదమలీమనకుచ
డ్విపమహోద్ధతిఁ గౌనుదీగ నులియ
మనసారపుండ్రకగ్ధైబింబనికటపు
ర్మహిమాప్తి మోముదామర చలింప
నాసికానూత్నగందఫలి యూరుపుదావి
నధరదతపదమత్తాళి విరియఁ
గింకిణీక్వణనశంకితగర్జితస్రస్ర
కాంచించలగతి యంచ జడియ

బంధనిర్ముక్తశుకసక్తభావయగుచు
నల పరాశరసుతుచంద మధిగమించు
మించుననబోడిచందంబు మేలుకనిన
వాఁడు తలపోయుకలలోనివార్త యయ్యె.

కక్కనపు వంకగోరులఁ ద్రొక్కిత్రొక్కి
కఱకుముక్కున నందంద కఱచికఱచి
పూస యొకటియుఁ బోగునఁ బొందనీక
చెరిపె ముత్యాలపేరు విచ్చికపుఁబులుఁగు.

బహువిధరచనోజ్జ్వలమగు
మహిళామణి మణిసరంబు మణు లన్నియు న
య్యహిళయనునదనశరధికి
నహినరత్నాకరత్వ మనుసంధించెన్.

శుకమున కొదవె నయత్న
ప్రకటితమణిరంగవల్లిషరిగల్పనకో
రకితసుకృతానుకృతి, దా
నికి మెచ్చెన్ బౌండరీకనిలయుం డాత్మన్.

(పాండురంగ మాహాత్మ్యమునుండి)



అశోకవనములో జానకి

ఆత్మగూరి మొల్ల

పతిఁ బాసినట్టి యాపదకంటెఁ బలుమాటు

వివిధమాయలచేత వేఁగివేఁగి

వీరదానవకోటివికృత వేషంబులు

కనుఁగొని చిత్తంబు క్రాఁగిక్రాఁగి

తన నిక్కు లేమికై తల్లడిల్లుచు నాత్మ

లోపల మిక్కిలి లోఁగిలోఁగి

కర్ణకతోరంబుగా నాడుమాటలఁ

దొరగెఁడు కన్నీట దోఁగితోఁగి

రాముఁ దలఁచుకొంచు, రామునిఁ బేర్కొంచు

రామ ! రామ ! యనుచు రమణి వలుక

కపివరుండు సూచి, కామినీరత్నంబు

సీత యనుచుఁ బొంగెఁ జిత్తమందు.

నిడుదపెన్నెఱివేణి జడలుగా సవరించి

మలినజీర్ణాంబరం బొలియఁగట్టి

భూమీరజంబు విభూతిపూతగఁ బూసి

తనదివ్యమూర్తి జిత్రమున నిలిపి

నిరళనస్థితితోడ నిలిచి భూశయ్యను

బవళించి నిదుర యేర్పడఁగ విడిచి

తారకబ్రహ్మమంత్రముఁ బఠింపుచుఁ

గతినరాక్షసదుర్మృగములలోన

అహితలంకామహాద్వీపగహనసీమ
 తపము సేయుచునున్నాను దన్నుగూర్చి
 నాకుఁ బ్రత్యక్షమగుమని నాథునకును
 విన్నవింపుము సత్వసంపన్న ! నీవు.

(రామాయణమునుండి)

సుభద్రా స్తుతులు

చేమ కూర వేంకటకవి

అన్నరుండంత శ్రీకృష్ణఁ డున్ననగరి
సరసఁ గన్నియరాణివాసమున నమరు
కేళివనిలోన నవరత్నకీలితంపు
బవిరిటాకుల చిన్ని యుప్పరిగలోన.

మృగనాభితిలకంబు బుగబుగ ల్లల లలా
టముపై మృదూర్ధ్వపుండ్రంబు దీర్చి
తపనీయకౌశేయధారేయ మగు కటి
రమునఁ గాఢాయవస్త్రము ధరించి
శరణాగతాభయసందాయకంబైన
దక్షిణపాణిఁ ద్రిదండ మూని
రణవండకోదండగుణకిణాంకంబైన
దాకే నునుగమండలువు దాల్చి

యుండెఁబో శాంతరస మెల్ల నుట్టిపడిగ
నంగనలపొందు రోసి సన్యాసియగుట
కద యుచిత మెందు, నా నవమదనమూర్తి
యంగనామణిఁ గోరి సన్యాసియయ్యె.

చేసె జప మతఁడు కడు వి
శ్వాసము చెలి చూపుబేడిసలపై నిగుడన్

చేసినయది జపమున్ మఱి
వేసినయది గాలమనుట వృథగాకుండన్.

వెలదికెమ్మొవి గని జపావృత్తి మఱచెఁ
దరుణిలేఁగాను గని హరిస్మరణ మఱచెఁ
గడమయననేల వేస మొక్కటియ తక్క
మఱచె నన్నియు నా కృత్రిమత్రిదండి.

ఈరీతి నుండ నొకనాఁ
డా రాజకుమారి యతని కాహార మిడన్
జేరె దదారామంబునఁ
గూరిమినెచ్చెలులు వెంటఁ గొనితేరంగన్...

రమణిమొయ్యారములపైఁ బఠాకుచేతఁ
జవి యెఱుంగఁడు, వడ్డించునవి యెఱుంగఁడు
భోజనముచేసి లేచె నారాజసుతుఁడు
తృప్తి యేరీతి నుండెనో తెలియరాదు.

నిగనిగని చంద్రకాంతపు
జగతిపయిం గూరుచుండ, జవ్వని వెనుకన్
బగదపుఁగంబపుఁజాటున
మొగ మించుక గానిపింప మురుపు నటంపన్.

“మీ రింద్రప్రస్థము గని
నారా? పాండవులఁ జూచినారా? సుఖులై
వా రందఱు నొకచో ను
న్నారా? వీరాగ్రగణ్ధ్యు నరు నెఱుంగుదురా?

తడవాయె భూప్రదక్షిణ
మడరింపఁగఁబోయి యా మహామహుఁడు, పదం
పడి పుణ్యస్థలముల నె
న్నఁడు మీ రందందు నరుగ నరుఁ గానరుగా ?”

అన విని “సమస్తభూములు
గనినారము, తీర్థయాత్ర గావించునెడన్
గనుఁగొనినారము సంక్రం
దననందను”ననిన, ముద మెదం జెన్నొందన్,

“ఎచ్చటఁ గంటిరో విజయునిక్కువ నిక్కువమౌనె, రాఁడుగా
యిచ్చటి”కంచుఁ గోరికలు నీరికలెత్త రసోక్తిఁ బల్కఁగా
నొచ్చెములేని బీర మెద నూరఁగ నూఁగసాగె వెంటనే
పచ్చనివింటివాఁ డపుడు పైదలిపైఁ దలిరాకుగై దువుల్.

కోమలి యీగతిన్ మది దగుల్పడఁ బల్కిన నవ్వి, “నిర్జర
గ్రామణిసూను మీరెదటఁ గంటిరో యంటివి, కన్నమాత్రమే
యేమనిచెప్పవచ్చు, నొక యిందుక భేదములేక యాయనే
మేమయి యున్నవారముసుమీ, వికచాంబుజపత్రలోచనా !

వేమాఱు గ్రుచ్చిగ్రుచ్చిపు
డేమీ వడిగెదవు, మన సొకించుక నీ కా
భూమీకుమీఁదఁ గలదో
తామరసదళాక్షి ! నాకు డాపక చెవుమా ?

ఆ కవ్వడి యతివేషము
జేకొనియున్నాఁడు, నీకుఁ జెంతనె యెన్నా

శో కలదు వచ్చి, యింకను
నీ కీలక మించుకైన నీ వెఱుంగవుగా ?

నీకై తపంబుజేసెద
నీకై వడి డాపనేల, యే నర్జునుడన్
లోకోత్తరశుభలగ్నం
బో కోమలి ! నేడు కోర్కులొనఁగూర్చుగదే !”

నావిని యావినీలకచ నవ్వుమొగం బటుకొంత వంచి, యెం
తే వెఱ నివ్వెఱన్ మునిఁగి, యీతనిఁ బార్థునిగా నొకింత మున్
భావమునం దలంచెయును నమ్మక యమ్మకచెల్ల యూరకే
సేవలొనర్చుచుంటి సని సిగ్గున దిగ్గున లేచిపోవఁగన్.

“ఏల పోయెదు ? నిలునిలు బాల !” యనుచుఁ
జిఱునగవు నెమ్మొగమ్మునఁ జెంగలింపఁ
దమకమున లేచి, మరులేచి, తత్కరాంబు
జం బొడిసిపట్టె చేసాఁచి నవ్యసాచి.

ఆరీతిం జేపట్టి వ
రాఠోహన్ వేడిమీఁదికై రాఁదిగువన్
దూరము వెన నరుగక యొ
య్యారముగా నప్రపదనయై యుండంగన్,

“చిలుకలకొలి కిది నాతోఁ
బలుకంగాఁ గొంతసిగ్గుపడియెడు ముంజే
చిలుకా ! నీతోనైనను
బలుకంగారాదె, పలుకు బంగారటవే ?”

అని కేళిశుకముఁ బలికిన

మన మలరం గలికి వలికె మాటలతియ్యం

దన మెంతింతనగూడని

తన యధరసుధాసమగ్రతం దెలుపంగన్.

“మేరలా యివి మీయంతవారలకును?

బెద్ద లున్నా, రెఱిగి వారె పెండ్లి సేయఁ

గలదు, వేగిరపా టింత వలదటంచు

విన్నపము సేయరాదె యో చిన్ని చిలుక!”

అని యుచితరీతి వెలయఁగ నాడు నాతి

రసికముద్రకు మిగుల మానసము గరఁగఁ

బైపయిం బ్రేమ మగ్గలంబై పెరుంగ

నవ్వఱాటి నొడంబడ ననుఁ గిరీటి.

“మీవా రెఱుగుట యెన్నఁడు?

కావించుట యెన్నఁ డింకఁ గల్యాణంబున్?

నీవేల జంపు నడపెదు

రావే! మారాడ కిందు రాకేందుముఖీ!

నేఁడు గాదుగదే ప్రేమ నీకునాకు

నాటియున్నది మదిఁ బిన్ననాటినుండి

ఇటుల నేకాంతసమయ మెన్నఁటికి దొరకు

నేల తప్పించుకొనియెదవే లతాంగి!”

అని యనేక ప్రకారంబుల మనోసురాగంబు తేటవడంబల్కినఁ,
జిఱుచెమట గ్రమ్ము మొగంబు మకరందబిందుకందఃకారవిందంబు
చందంబునఁ దనర, నొక్కింత జాటుపయ్యంట జక్కింజేర్చును,

నొక్కింత వదలువేనలి నలరింపుచు, జక్కెరవిల్లుఁ డెక్కడ
వెన్నాడునో యనుభయంబునంబోలె నించుక తిరిగిచూచుచు,
నియ్యోళవు సకియలకుం జెప్పుకుమని రాచిల్లకుఁ బ్రియంబు జెప్పుచు,
మగతేటి యంటియంటిని ప్రసూనకలికపోలిక నరవిరి బాగుతో సోలి,
కప్పురంపుటనంటుల నంటు ద్రాక్షపండిళ్ళ తెరువునఁ బూదేనెకాలు
వలు దాటి, చెంగలువబావులడగ్గఱ వట్టివేళ్ళ చప్పురంబులనీడ
ప్రీదాభరం బీడిచికొనిపోవ,

ఆ ఘనుని బాసి, మంజీ
రామోషము మెఱయ నరిగె నంతఃపురికిన్
వే ఘనజఘన తళక్కన
మేఘము నెడబాసిపోవు మెఱపో యనగన్.

ఎటువంటినేర్పరి నిశా
విటునల్లుడు! నడుమ నిల్చి, వెడసింగిణిచే
నటుచూ పిటు, నిటుచూ పటు
పటురయమున నేసె నాసుభద్రార్థులున్.

(విజయవిలాసము చుండి)



మువ్వగోపాల

క్షేత్రయ్య

నాదనామక్రీయ - త్రిపుట

అయ్యయ్యో, వెగటాయేనే!

పయ్యోదమీదఁజేరి పవ్వళించియుండేసామికి॥ పల్లవి

వెలఁది నామోము తెప్పవేయక కనుగొన

కలయ నిండునంజచీకటి గ్రమ్మితే

కలికి! నీముద్దుమోము కానరాకయుండునని

తెలిపి ప్రొద్దుండగానే దీపము తెమ్మనేసామికి॥ అయ్యయ్యో.

ననబోడి! వినుమమ్మ, నాపై చాలప్రేమచే

దనదంతమున నాయథరము నొక్కి

మొనసి మాటాడితే మోవి విడువవలెనని

అనువ చేసెగ లాడుచుండే సామికి॥ అయ్యయ్యో.

మదిరాక్షి! వినుమమ్మ, మువ్వగోపాలుడు

నిదురించిన గొఱిలి వదలీనని

పదరి శయ్యమీద దుప్పటికొంగులు నాలుగు

ముదముతో గట్టిగా ముడిగొనుమనుసామికి॥ అయ్యయ్యో.

కాంభోజి - జంపె

ఏమిసేయుదు, మోహమెటువలె దీరును?

భామినీమణిని ఎవ్వరు తోడితెచ్చేరు॥ పల్లవి

వెలయ నీదుముఖారవిందంబు లిఖియించి
అలరువాసనలు వ్రాయగనేరనైతి
కళలొల్కునీమోవి గదిసి వ్రాసితిగాని
నెలత తేనియలుంచ నే నేరనైతి॥ ఏమిసేయుదు.

కలికి సొగసైన నీకనులు వ్రాసితిగాని
జెకుకుజూపులు వ్రాయు విత మెఱుగనైతి
గళమురేఖలు దెలియగాను వ్రాసితిగాని
చెలగి కోకిలవంటి పలుకు వ్రాయగనైతి॥ ఏమిసేయుదు.

తరుణిరో ! నాగబంధమురీతి గలయుటలు
గరిమ వ్రాసితిగాని పరవశముచేత
పరగ మామువ్వగోపాల రారాయని
తిరుగ రతులకు బిలుచు తెలివి వ్రాయగనైతి॥ ఏమి...

(మువ్వగోపాలపదములనుండి)



రా మ నా మా మృ త ము

త్యా గ రా జు

ముఖారి-రూపక

ఎంతని నే వర్జింతును శబరీభాగ్య-మెంతని । వే
దాంతలు వరకాంతలు జగ-మంత నిండియుండగ
ఎంతని నే వర్జింతును.

కనులార సేవించి-కమ్మనిఫలముల నొసగి
తనువు పులకరించ పా-దయుగములకు మ్రొక్కి-
ఇనకులపతినముఖంబున-పునరావృత్తిరహితపద
మును బొందిన త్యాగరా-జునుతురాలిపుణ్యంబును
ఎంతని నే వర్జింతును.

కన్నడగోళ-దేశాది

సొగసుజూడ తరమా ? నీసొగసుజూడ తరమా ?
నిగనిగమను సుకపొలయుగముచే మెఱయు మోము
సొగసు జూడతరమా ?

అమరార్చితపదయుగము-అభయప్రదకరయుగము
కమనీయతనునిందిత-కామ ! కామరిపునుత నీ-సొగసు...

పరబింబసమాధరము-వకుళ సుమంబులయురము
కరధృతశరకోదండ-మరకతాంగ వరమైన-సొగసు...

చిటునవ్వులు ముంగురులు-మఱి కన్నులతేటో!
 వరత్యాగరాజ-వందనీయ ! యిటువంటి
 సాగసుజూడ తరమా ? నీ...

894. 813108 (కృతులనుండి)

20/11

---And

2192

మ 5/-

